

॥ ॐ ॥

# ॥ श्रीरुद्रसूक्त, श्रीपुरुषसूक्त अने ईशा वास्यादि ॥

पञ्चपाद अष्टनिष्ठ मलाराज श्रीमन्नधुरामशर्मा-प्रणीत

तात्पर्यबोधिनीटीकासहित

द्विजेन लिनाथे प्रकट

भाणुकलाल दयाशंकर ओझा

वसिष्ठजी, काठियावाड.

“स्वाध्यायमात्रमात्मनः ॥” श्रुति

हे दिग्युत ! वेदना स्वध्याय करवाभा प्रमाद न कर.

सर्व अधिकार टीकाकारांनी अधीन

द्वितीयावृत्ति

प्रति ११००

शक १८५०

संवत् १९०४

स. १९२८

पडत मूल्य ३. ०-४-६

१ निवासस्थान भीलभा, काठियावाड.

२२३८८

# ગૂજરાત વિદ્યાપીઠ ગ્રંથાલય

[ ગુજરાતી કૉપીરાઈટ વિભાગ ]

અનુક્રમાંક ૧૪૩૮૭ વર્ગીક

પુસ્તકનું નામ રુદ્રસૂક્ત, પુષ્પસૂક્ત અને  
દશાવાસ્થાદિ

વિષય ૫૪૨:૨૧:૪

॥ ॐ ॥

# ॥ श्रीरुद्रसूक्त, श्रीपुरुषसूक्त अने ईशा वास्यादि ॥

पूज्यपाद अहनिष्ठ महाराज श्रीमन्मथुरामशर्मा-<sup>१</sup>प्रणीत

सात्पर्यबोधिनीटीकासहित

द्विजेना हितार्थे प्रकट करनार

भाण्डेकक्षाल दयाशंकर ओझा

जामनगर, काठियावाड.

“स्वाध्यायान्मा प्रमदः ॥” अति

हे द्विजपुत्र ! वेदना स्वाध्याय करवाभां प्रमाद न कर.

सर्व अधिकार टीकाकारश्रीने अधीन

द्वितीयावृत्ति

प्रति ११००

शक १८५०

सेवत् १८८४

स. १८२८

पडत मूल्य रु. ०-४-६

१ निवासस्थान श्रीजामा, काठियावाड.



## ગ્રંથમહિમા

દોહરા

રુદ્રસૂક્તનો સમજીને, કરે દિજ જો પાઠ;  
વરતે તે અનુસાર તો, સુધરે તેનો ઠાઠ. ૧

પુરુષસૂક્ત વિચારીને, બજતાં જગદાધાર;  
પરિચ્છિન્નતા દૂર થતાં, થાશે સુખ અપાર. ૨

ઈશા વાસ્ય હૃદય ધરી, જીએ પ્રલ્લ ભરપૂર;  
પરમાનંદસ્વરૂપ શ્રદ્ધ, કરે હુઃખ સૌ દૂર. ૩

સૂચના:—૫૦ ૭ પં. ૬ સત્સ્વાનાની જગાએ સત્સ્વાના  
૫૦ ૨૫ પં. ૧૧ ઉર્વચ્યાયની જગાએ ઉર્વચ્યાય ૫૦ ૩૨ પં. ૧૬  
ગોષ્ઠાયાયની જગાએ ગોષ્ઠાયાય ૫૦ ૬૧ પં. ૬ સ્તમિન્ની જગાએ  
સ્તસ્મિન્ વાંચવું. બીજે સ્થલે કાનો, માત્રા, હસ્ય અજ્ઞને અનુસ્વાર  
પડી ગયાં હોય તે સુધારીને વાંચવાં.

ધી નિર્મળ પ્રિ. પ્રેસમાં ત્રિવેદી શિવપ્રસાદ લલ્લુભાઈએ છાપ્યું.

પ્રીતમશા રોડ-અમદાવાદ.

ॐ

## બીજી આવૃત્તિની પ્રસ્તાવના

આ આવૃત્તિમાં શ્રીશુકલયજુર્વેદના ચોત્રીશમાં અધ્યાયમાંના છ મંત્રો જેમાં પોતાના મનને કલ્યાણમય સંકલ્પવાળું કરવાની ઇચ્છા વક્તાએ જણાવી છે, તે છ મંત્રો અર્થસહિત વધારવામાં આવ્યા છે. એ છ મંત્રો વિદ્યાર્થીઓએ સમજીને કંઠસ્થ કરવાજેવા છે. સં. ૧૬૮૪ શ્રાવણસુદિ ૧૦.

ॐ

## પહેલી આવૃત્તિની પ્રસ્તાવના

—:૦:—

વેદનું અર્થસહિત અધ્યયન કરવું, અને પછી તેનો નિત્યપ્રતિ યથાશક્તિ સ્વાધ્યાય કરવો એ દિગ્નેનું-પ્રાણાણ, ક્ષત્રિય અને વૈશ્યનું-અત્યાવશ્યક કર્તવ્ય છે. “વેદમનૂષ્યાઽઽચાર્યોઽન્તેવાસિનમનુ-શાસ્તિ । સત્યં વદ । ધર્મં ચર । સ્વાધ્યાયાન્મા પ્રમદઃ ॥” (વેદ જણાવીને આચાર્ય શિષ્યને મનુશાસન કરે છે:—“સત્ય બોલ, ધર્મ આચર, વેદનો સ્વાધ્યાય કરવામાં પ્રમાદ ન કર.”) ઇત્યાદિ તૈત્તિરીયશ્રુતિ ઉપરની વાતની રપટપણે આજા કરે છે. જામવાન મનુ પણ આગ્રહપૂર્વક કહે છે કે:—

“તપોવિશેષર્થિવિષવ્રતૈશ્ચ વિધિચોદિતૈઃ ।

વેદઃ કૃત્સ્નોઽધિગન્તવ્યઃ સરદ્વસ્યો દ્વિજન્મના ॥”

અ. ૨ સ્તો. ૧૬૫

**ભાવાર્થ:**—દિગ્ને વિધિશાસ્ત્રે કહેલાં તપોવિશેષવડે તથા વિવિધ પ્રતોવડે સંપૂર્ણ વેદનું રહસ્યસહિત જ્ઞાન મેળવવું જોઈએ.

પૂજ્યચરણ આચાર્યભગવાન્ ( શ્રીશંકરાચાર્યજી ) પણ સાધન-પંચકના આરંભમાં એની એજ વાત બોધે છે કે “ **વેદો નિત્યમધીયતામ્** ” ( દિગ્ વેદનું નિત્યપ્રતિ અધ્યયન કરે. ) દિગ્નેતો પ્રથમાશ્રમ મુખ્યત્વે વેદાધ્યયન કરવાને માટેજ છે. પ્રથમાશ્રમીનું બ્રહ્મચારી એવું નામ પણ એજ અર્થનું સૂચક છે. બ્રહ્મ=વેદ+ચર=જવું+ધનિ=વાળો=વેદભણી જનારો-વેદાધ્યયન કરનારો-તે બ્રહ્મચારી. પણ અત્યંત ખેદની વાર્તા છે કે વર્તમાનમાં બ્રહ્મચર્યાશ્રમનું વિધિપૂર્વક પાલન થતું નથી, અને દિગ્નેતો મોટો ભાગ વેદાધ્યયનરહિત રહે છે. વિધિવત્ પગાતા બ્રહ્મચર્યાશ્રમનો લોપ થવાથી આયંપ્રજ્ઞને વ્યવહારપરમાર્થમાં કેટલી હાનિ થઈ છે તે વિવેકીઓથી અજાણ્યું નથી. આયંપ્રજ્ઞની વર્તમાન પતિત સ્થિતિ કેટલેક અંશે એને આભારી છે એમ કહેવામાં કાંઈ પણ બાધ નથી.

અતિપ્રાચીન સમયમાં દિગ્નેતો મોટો ભાગ સમગ્ર વેદનું અધ્યયન કરતો. તે પછીના સમયમાં સમગ્ર વેદનું અધ્યયન કરવાનું કામ દિગ્નેને કદિન પ્રતીત થવા લાગ્યું, ને તેને લઇને વેદાધ્યયનમાં અવ્યવસ્થા થઈ; તેથી ભગવાન્ વ્યાસમુનિએ સમગ્ર વેદરાશિની ઋક, યજુષ્, સામ ને અથર્વ એ ચાર વિભાગમાં વ્યવસ્થા કરી; ને

૧ પ્રમંજોપાત કહેવું જોઈએ કે દેશના ડાહ્યા માણસો આ ભૂલ સમજવા લાગ્યા છે, અને તેમણે શુરુકુલ ને ઋષિકુલ આદિ મંસ્થાઓદ્વારા તેમજ કેટલાંક વિદ્યાર્થિભવનોદ્વારા ( બોર્ડિંગ હાઉસોદ્વારા ) બ્રહ્મચર્યાશ્રમની ખોટ કાંઈક અંશે પૂરી પાડવા માંડી છે; પણ સમગ્ર દિગ્ગ્રજ્ઞના પુત્રો વિધિવત્ બ્રહ્મચર્યનું પાલન કરે એવી જોઈવળે રચેલે રચેલે થવાની આવશ્યકતા છે.

ત્યારથી સમગ્ર વેદનું અધ્યયન ન થઈ શકે તો એ ચારમાંથી પોતાના મનાતા એકેક વેદનું અધ્યયન કરવાનું આવશ્યક હતું; અને તેમ થતાં તે તે વેદનું અધ્યયન કરવાથી ઋગ્વેદીય, યજુર્વેદીય, સામવેદીય ને અથર્વવેદીય એમ વેદના નામપરથી દિગ્ને ઝોળખાવા લાગ્યા. વર્તમાનમાં એકે પરંપરાથી ચાલતા આવેલા કથનપ્રમાણે દિગ્વેદ એવા આદ્યજ્ઞો પોતાને ઋગ્વેદીય, યજુર્વેદીય ઇત્યાદિ કહેવરાવે છે, પણ તેમાંનો મોટો ભાગ પોતપોતાના સંપૂર્ણ વેદના અધ્યયનથી રહિત રહે છે. માત્ર જુજ ભાગ વેદના અતિઅલ્પ ભાગનું અધ્યયન કરે છે; અને ક્ષત્રિયવૈશ્યે તો વેદાધ્યયન લગભગ ત્વજ્જ દીધું છે.

આર્યાવર્તના સર્વ આસ્તિક સંપ્રદાયોને વેદ માન્ય છે. તે તે સંપ્રદાયોના મૂલસ્થાપકો વેદ અને તદનુકૂલ સત્શાસ્ત્રોદ્ધારા પોતાના સંપ્રદાયોને સ્થાપિત કરે છે. રુચિભેદે દિગ્ને ભલે ભિન્ન ભિન્ન સંપ્રદાયને અનુસરે, પણ તેમણે પોતાનું મથાળ તો નજ બૂલવું જોઈએ. આપણે પોતાને વેદધર્મી કહેવરાવીએ, ને વેદને ઇશ્વરપ્રણીત કે ઇશ્વરચેરિત માનીએ, છતાં વેદનો અક્ષર પણ આપણે ન જાણતા હોઈએ તો પછી આપણી વેદપરની શ્રદ્ધા ને વેદમાટેની આપણી માન્યતા કયા પ્રકારની ગણાય? અન્ય ધર્મવાળાઓ-ખ્રીસ્તીઓ ને મુસલમાનો આદિ-પોતપોતાના પવિત્ર ધર્મપુસ્તકનું-બાઈબલ કે કુરાને શરીફ આદિનું-ખાસ ફરજતરીકે અધ્યયન કરે છે; ને પોતાનાં બાલકોને શાલાઓમાં ખાસ કરીને તેનો અભ્યાસ કરાવે છે. મુસલમાનો તો બહુધા પોતાનાં બાલકોને કુરાને શરીફ પઠાવ્યાપછીજ બાબલારિક વિદ્યાનો અભ્યાસ કરવા નિશાળે બેસાડે છે. ત્યારે દુનિયામાં “ધર્મિક પ્રજા”તરીકે ગણાતા હિંદુઓમાંના આપણે શ્રેષ્ઠ દિગ્ને-આપણા દિગ્નેમાંને મોટો ભાગ-પોતાના ઇશ્વરી પુસ્તકતરીકે ગણાતા વેદનું

અહ્ય પણ અધ્યયન કરતો નથી ! અરે ! આપણામાંનો કેટલોક ભાગ તો વેદનું નામ પણ પૂરું જાણતો નથી,<sup>૨</sup> એ થોડા શોકની-થોડી શરમની-વાત છે ? અન્ય ધર્મનાં બાલકા અને સ્ત્રીઓ પણ પ્રાતઃકાલે પવિત્ર થઈ, પોતાના પવિત્ર ધર્મપુસ્તકમાંથી શ્રદ્ધા ને ઉત્સાહથી મધુરસ્વરે પાઠ કરતાં હોય, અને દિવ્યપુત્રોનો મોટો ભાગ પ્રાતઃકાલે વેદનું દર્શન પણ કરતો ન હોય, અરે ! વેદ શું હશે તેવિધે પણ કાંઈ જાણતો ન હોય, એ સ્થિતિ જોઈ સહૃદયને આંતરદાહ થયાવિના કેમ રહે ? ભરતખંડમાં એક કાલ એવો હતો કે બહુધા પ્રત્યેક સમર્થ દિવ્ય અગ્નિહોત્રી હતો; પ્રત્યેક સમર્થ દિવ્યને ઘેર યજ્ઞશાલા હતી, ને દેવતાઓની પ્રસન્નતાને, અર્થે અને પોતાના અંતઃકરણની પવિત્રતા કરવામાટે પ્રાતઃકાલે અને સાયંકાલે સ્નાનમંથ્યા કરી, વેદમંત્રોના ઉચ્ચારપૂર્વક શ્રૌત વા સ્માર્ત અગ્નિમાં હોમવાચોગ્ય પવિત્ર પદાર્થોનો હોમ કરવામાં આવતો, ને તેના પવિત્ર ધૂમ્રથી અગ્ન્યાગારનું અને ગામનું વા નગરનું વાતાવરણ શુદ્ધ ને સુગંધમય થઈ રહેતું; પ્રાતઃસાયંકાલે યજ્ઞશાલાઓ વેદમંત્રોના ઘોષથી ગાજી રહેતી, અને અત્યારે તો મોટે ભાગે તેના સ્મરણવડે માત્ર ખેદ કરવાનું અવશેષ રહ્યું છે ! ભગવાન મનુ કહે છે કે:—

“યોડનધીત્ય દ્વિજો વેદમન્યત્ર કુરુતે શ્રમમ્ ।

સ જીવન્નેવ શૂદ્રત્વમાશુ ગચ્છતિ સાન્વયઃ ॥”

અ. ૨ શ્લો. ૧૬૮

૨ કેટલાક અભણ દિવ્યે ઋગ્વેદને “રઘુવેદ,” યજુર્વેદને “જુગરવેદ,” સામવેદને “શામવેદ” ને અથર્વવેદને “અથરવેદ” કહે છે ! અને ઘણા તો તેવાં અશુદ્ધ નામ પણ જાણતા નથી.



**ભાવાર્થ:**—જે દિગ્-બ્રાહ્મણ, ક્ષત્રિય ને વૈશ્ય-વેદ નહિ ભણતાં ખીજાં શાસ્ત્રો ભણવાનો પ્રયત્ન કરે છે તે જીવતાંજ મુત્રપૌત્રાદિક વંશજોની સાથે તુરત શરૂપણને પામે છે.

અરે ! વધારે શું કહેવું ? જેમણે ઘણી મોટી ઠોકર ખાધી છે એવા-વ્યવહારપરમાર્થમાં અધોગતિ પામેલા-આપણે આ વાનને, આપણા અંતઃકરણને જરા સ્થિર કરીને શું વિચાર કરવો નથી જોઈતો ? શું નિર્હેતુક કરુણાવાળા પરમાત્માની સાક્ષાત્ આગાઓરૂપ શ્રુતિવચનોને અને લોકોના પરમસૂક્ષ્મ સર્વજ્ઞ ઋષિમુનિઓની આનુભવિક સલાહને હજી પણ આપણે આપણા ભલામાટે માન આપતા નહિ થઈએ ?

દેશ, કાલ અને સ્થિતિ બદલાઈ જતાં, અને નવનવીન પ્રકારની વ્યાવહારિક વિદ્યાનું અધ્યયન તથા વ્યાવહારિક પ્રવૃત્તિ વધી પડતાં, પોતપોતાના સંપૂર્ણ વેદનું અધ્યયન સર્વ દિગ્નેથી કદાચ ન બની શકે તો તે ક્ષતવ્ય જણાય, પણ તેમણે પોતાના અંતઃકરણની શુદ્ધિને અર્થે અને વ્યવહારપરમાર્થમાં સુખી થવાને માટે પોતાના ધાર્મિક કર્તવ્યતરીકે પોતપોતાના વેદના અમુક ભાગનું અધ્યયન તો અવશ્ય કરવુંજ જોઈએ; ને નિત્યપ્રતિ તેમાંથી શોધાવણાનું પણ સ્મરણ કરી જવું જોઈએ-તેનો સ્વાધ્યાય કરવો જોઈએ. ઋષિમુનિઓએ દિગ્નેના નિત્યકર્મમાં બ્રહ્મચર્યની<sup>૩</sup> ગોઠવણ પણ વેદનો અભ્યાસ તાજો રાખવાકા હેતુથી કરી છે એ સમજી દિગ્નેથી અભ્યાસ નથી.<sup>૪</sup>

૩ વેદનો પાઠ કરવારૂપ યજ્ઞ-જેમાં વેદનો અમુક ભાગ અથવા અમુક વેદમંત્રો ભણવામાં આવે છે એવું વૈદિકકર્મવિશેષ.

૪ વળી પ્રત્યેક વર્ષે આવણીનો (પરિવર્તો) દિવસ, મુખ્યત્વે

ઉપરનો હેતુ સિદ્ધ કરવામાટે-દિગ્નેને વેદના અતિઅગત્યના ભાગનું અધ્યયન કરવામાટે, તથા તેનો સ્વાધ્યાય કરવામાટે- પૂજ્યપાદ સદ્ગુરુપરમાત્મા શ્રીમન્ નથુરામશર્માની આજ્ઞાનુસાર શ્રીશુક્લયજુર્વેદની માધ્યંદિનીવશાખાના અતિઅગત્યના ભાગરૂપ શ્રીરુદ્રસૂક્ત, શ્રીપુરુષસૂક્ત અને ઇશા વાસ્ત્વ ઉપનિષત્, તેઓશ્રીએ કૃપા કરીને ચોછ આપેલી તાત્પર્યભોધિનીટીકાસહિત આ ગ્રંથમાં એક શ્રદ્ધાલુ અંધુતરફથી ભેળાં છપાવવામાં આવ્યાં છે. ઉપનિષદોમાં જે ઇશા વાસ્ત્વ ઉપનિષત્ આપી છે તેનો પાઠ શ્રીશુક્લયજુર્વેદની કાણ્વશાખાપ્રમાણે છે.

કોઈ પણ ધર્મગ્રંથનો અર્થની સમજવિના પાઠ કરવાથી તેનું યથાયોગ્ય ફલ થતું નથી, વળી સમજ્યાવગર માત્ર શબ્દોચ્ચારણ કરવામાં ધણુને રુચિ પણુ થતી નથી, માટે આ પુસ્તકમાં ઉપર કહ્યાપ્રમાણે મંત્રોની સમજ દેશભાષામાં આપી છે. આશા છે કે અધિકારી દિગ્ને તેનો લાભ લઈ, અગત્યના વેદભાગરૂપ આ ગ્રંથનો પોતે અભ્યાસ કરશે, તથા પોતાના પુત્રોને પણ જનોઈ આપ્યા-પછી તેનો અભ્યાસ કરાવશે.

આપણા દેશમાં કાઠિયાવાડ, ગુજરાત અને મુંબઈ આદિ સ્થલે ત્યાં ત્યાં દિગ્નેને માટે વિદ્યાર્થીભવનો ઊઘાડવામાં આવ્યાં છે ત્યાં ત્યાં તેના સન્નિવસન નેતાઓ જે ધારશે તે તે ભવનોમાં નિવાસ કરનારા દિગ્નપુત્રોને વેદના અમુક અતિઅદ્ય ભાગનો અભ્યાસ કરાવ-

દિગ્નેએ સાથે મળી વેદના મંત્રોનો પાઠ કરી જવામાટે, ને તેના ઉચ્ચારણમાં કોઈ ફેર પડ્યો હોય તે સુધારી લેવામાટે ઋષિઓએ કરાવેલો છે, એ પણ વિદ્વાનોને અજ્ઞાત નથી.

વાનું સહેલાઈથી દાખલ કરી શકશે. એમાં વિદ્યાર્થીઓનો વિશેષ સમય નહિ રોકાય, ને તેમનો જે થોડો સમય રોકાશે તેનો તેમને ઘણો મોટો બદલો તેમના અભ્યાસાદિમાં મળશે. પ્રાતઃકાલે તથા સાયંકાલે સંધ્યાવંદન કરી, દિન વિદ્યાર્થીઓ સાથે મળી, વેદમંત્રોના ઘોષપૂર્વક અગ્નિમાં હોમ કરે, તેમજ મધ્યાહ્ને વૈશ્વદેવ કરે, અને અને વખત ભોજનસમયે ભોજન પીરસાતાંસુધી પુરુષસૂક્ત કે નૃદ્રસૂક્ત આદિમાંથી અમુક મંત્રો સ્વરસહિત વા શુદ્ધોચ્ચારથી સાથે ભણે, એ ઘણું ઇચ્છવાયોગ્ય છે. એ પ્રમાણે થવાથી વિદ્યાર્થીઓ સ્વધર્મ-કર્મમાં શ્રદ્ધાવાળા થઈ તેમનો બ્રાતૃભાવ વૃદ્ધિ પામશે, ને તેઓ સ્વપરનું કલ્યાણ કરવામાં વિશેષ સમર્થ થશે, એટલુંજ નહિ, પણ તેઓદ્વારા સાક્ષાત્ કે પરંપરાએ વૈદિકકર્મ, ઉપાસના ને જ્ઞાનની જનસમાજમાં વૃદ્ધિ થતાં સમગ્ર દેશનું કલ્યાણ પણ સાધી શકાશે.

શબ્દાર્થમાં જે ભાગ આવા [ ] ચતુષ્કોણમાં આપ્યો છે તે મૂલમાં નથી, પણ સંબંધ મેળવવામાટે વધારાનો આપ્યો છે એમ સમજવું, અને જ્યાં આવા ( ) દ્વિકપાલમાં જે ભાગ આપ્યો છે તે આગળના શબ્દના પર્યાયરૂપ છે એમ સમજવું.

કૃપાના મહોદધિરૂપ શ્રીઅંતર્યામિત્રભુની કૃપાથી સર્વ દિગ્ને અને દિગ્વપુત્રે શ્રદ્ધાપૂર્વક વેદ ભણતા અને વૈદિકકર્મો કરતા, તથા વૈદિક ઉપાસના ને વૈદિક જ્ઞાનમાર્ગમાં પ્રીતિવાળા થઈ કલ્યાણને સાધો.

ૐ તત્સત્

શ્રીઆનંદામમ, બીલખા. }  
સં. ૧૯૭૧, શ્રાવણમાસ. }

ધર્મસદ્ગુણપદ્મપરાગોકિત  
માનિક્યવર્મા

ૐ

## વિશેષ દ્રષ્ટવ્ય

પરમપૂજ્ય ને સત્યસંકલ્પ પરમાત્માના નિઃશ્વાસરૂપ શ્રીરુદ્રસૂક્તનો શ્રદ્ધાભક્તિપૂર્વક એકાગ્રમને શુદ્ધોચ્ચારથી પાઠ કરવાથી તથા અનુકૂળતા હોય તો તેના પાઠની સાથે વિધિવત્ હોમ કરવાથી તે પાઠ ને હોમ કરનાર દિગ્જને પ્રાપ્ત થયેલાં આધ્યાત્મિક, આધિભૌતિક ને આધિદેવિક દુઃખો દૂર થાય છે; તેનું તનમન નીરાગ રહેવા લાગે છે; જેની, વ્યાપાર, સેવા, (નોકરી,) વધીલાત ને દલાલી આદિમાંથી જે તેનો ધંધો હોય તે ધંધામાં તેને લાલ થાય છે; અને તેના કુટુંબનાં માણસો તનમનથી સુખી રહે છે.

શ્રીરુદ્રસૂક્તના અમુક મંત્રનો અમુક સંખ્યામાં એકાગ્રતા ને ભાવથી જપ કરવાથી તથા તે મંત્રવડે પરમાત્માને અમુક આહુતિઓ અગ્નિમાં આપવારૂપ હોમ કરવાથી તે દિગ્જના અમુક દુઃખની નિવૃત્તિ થાય છે, અને અમુક મંત્રનો અમુક સંખ્યામાં વિધિવત્ જપ કરવાથી તથા તે મંત્રવડે પરમાત્માને અમુક આહુતિઓ અગ્નિમાં આપવારૂપ હોમ કરવાથી તે દિગ્જને અમુક ઇચ્છિતની પ્રાપ્તિ થાય છે એવું વિધાન પણ શ્રીરુદ્રસૂક્તની એક સમર્થ માંત્રિકે કરેલી ટીકામાં જોવામાં આવે છે.

જે દિગ્જ શ્રીપરમાત્માનો ભક્ત થવા ઇચ્છતો હોમ વા શ્રીપરમાત્માનો સાક્ષાત્કાર કરવા ઇચ્છતો હોય તે દિગ્જને પણ શ્રીરુદ્રસૂક્તના મંત્રોનો જપ ને હોમ ચિત્તશુદ્ધિકાર તોના ઇચ્છિતને આપે છે.

પરમપૂજ્ય ને સત્યસંકલ્પ પરમાત્માના નિઃશ્વાસરૂપ પુરુષસૂક્તનો શ્રદ્ધાભક્તિપૂર્વક એકાગ્રમને શુદ્ધોચ્ચારથી પાઠ કરવાથી તે દિગ્જના અંતઃકરણની શક્તિ ને એકાગ્રતા થઈ તેના અંતઃકરણમાં ક્રમથી પરમાત્માની ભક્તિનો પ્રાદુર્ભાવ થાય છે.

પરમપૂજ્ય ને સત્યસંકલ્પ પરમાત્માના નિઃશ્વાસરૂપ હૃદયાવાસ્યનો શ્રદ્ધાભક્તિયુક્ત એકાગ્રમને પાઠ કરવાથી તે દિગ્જના ચિત્તની

શ્રુતિ ને એકાગ્રતા થાય છે, અને તેમાંના મંત્રોના અર્થનો ને તાત્પર્યનો પોતાના શ્રીસિદ્ધિશુરદ્વારા શાંત ચિત્તે વિચાર કરવાથી તે દિવ્જને અંતરાત્માથી અભિન્ન બ્રહ્મતત્ત્વનો અર્થાત્ સર્વ પ્રકારનાં દુઃખોથી અત્યંતરહિત પરમાર્નવધન બ્રહ્મનો સાક્ષાત્કાર થઇ તે કૃતાર્થ થાય છે.

શ્વરો ને સ્ત્રીઓ શ્રીરુદ્રસૂક્તાના, શ્રીપુરુષસૂક્તાના ને ઈશા વાસ્થના શબ્દાર્થના પાઠવડે ને વિચારવડે તેના ઉપર જાણાવેલા લાભો મેળવી શકે છે. એવી રીતે આ વૈદિક ગ્રંથ મનુષ્યમાત્રને પોતપોતાના અભ્યુદય-માટે તથા નિઃશ્રેયસમાટે ઉપયોગી થઇ શકે એમ છે. ઇતિ. શમ.

ૐ

## શ્રીરુદ્રસૂક્તા, શ્રીપુરુષસૂક્તા તથા ઈશા વાસ્થમાંના વિષયોની અનુક્રમણિકા

શ્રીરુદ્રસૂક્તા પૃષ્ઠ ૧ થી પૃષ્ઠ ૪૮ સુધી

વિષયનું નામ

મંત્રાંક પૃષ્ઠાંક

શ્રીરુદ્રશબ્દના ત્રણ અર્થો, તથા તેમના ક્રોધને, આણુને

અને હાથોને નમસ્કાર. ... ..

૧ ૧-૩

શ્રીરુદ્રના સૌમ્યશરીરનું વર્ણન તથા તેમની સ્તુતિ.

૨-૫ ૪-૫

આદિત્યરૂપે શ્રીરુદ્રની સ્તુતિ. ... ..

૬-૧૭ ૫-૬

નીલકંઠવાળા શ્રીરુદ્રને ઇંદ્રરૂપે નમસ્કાર. ... ..

૮ ૭

શ્રીરુદ્રના ધનુષ્થી તથા તરવારથી પોતાના મુત્ર, ખૈત ને

પશુ આદિનું સર્વલક્ષીથી રક્ષણ કરનાર

ઉપાસકે બિન્ન બિન્ન રીતે શ્રીરુદ્રની પ્રાર્થના.

૪-૧૬ ૭-૧૧

સર્વાત્પર્યામિશ્રૂપે બિન્ન બિન્ન ક્રિયા કરનારા

વિરાજમાન શ્રીરુદ્રને નમસ્કાર. ... ..

૧૨-૨૩ ૧૩-૧૮

રુદ્રલોકમાં રહેલા નામવાળા રુદ્રોને નમસ્કાર. ... ૨૪-૨૫ ૧૮-૨૦

સર્વવ્યાપક શ્રીરુદ્ર ભિન્ન ભિન્ન જાતિઓમાં તથા ઉત્તમ,

મધ્યમ ને કનિષ્ઠ ક્રિયાઓ કરનારાઓમાં એકજ

સ્વરૂપે રહેલા છે એમ તેમનું અદ્વિતીયપણું દર્શાવવા-

પૂર્વક પૃથક્ પૃથક્ સ્વરૂપે તેમને નમસ્કાર. ... ૨૬-૪૬ ૨૦-૩૫

નીલરંગવાળા તથા રાતા રંગવાળા શ્રીરુદ્રની

પોતાના પુત્ર, પૌત્ર, પશુ ને ગ્રામને ઉપદ્રવરહિત

રાખવામાટે પ્રાર્થના. ... ૪૭-૪૯ ૩૫-૩૬

શ્રીરુદ્રનાં આયુષો તથા ધનુષોની પોતાને નિર્ભય-

પણાની પ્રાપ્તિ થવામાટે પ્રાર્થના. ... ૫૦-૫૩ ૩૭-૩૯

ભિન્ન ભિન્ન સ્થલે ભિન્ન ભિન્ન રૂપે રહેલા રુદ્રોનાં

ભયંકર ધનુષોની પણુછો ઊતારી તેમને હજારો

યોજનો દૂર ફેંકવાની પ્રાર્થના. ... ૫૪-૬૩ ૩૯-૪૪

સ્વર્ગ, અંતરિક્ષ, પૃથ્વી ને દશે દિશાઓમાં રહેલા

રુદ્રને અદુભાનપૂર્વક પ્રણામનું કથન. ... ૬૪-૬૬ ૪૪-૪૮

**શ્રીપુરુષસૂક્ત પૃષ્ઠ ૪૯ થી પૃષ્ઠ ૬૩ સુધી**

માયાવિશિષ્ટચેતનરૂપ શ્રીઈશ્વરના સ્થૂલશરીરનું (વિરાટ-

સ્વરૂપનું) વ્યાપકરૂપે વર્ણન. ... ૧ ૫૦

વિરાટરૂપ પુરુષના કાલાદિના નિષંતાપણાનું કથન... ૨ ૫૧

તે પુરુષના બહુ અદ્વ્ય ભાગમાં જગતની સ્થિતિનું

તથા તે પુરુષના મહિમાનું વર્ણન. ... ૩ ૫૧-૫૨

તે પુરુષના ત્રણ પદોના ગુણોના સ્પર્શથી રહિતપણા-

નું તથા એક પાદથી સર્વના નિયામકપણાનું ને

વ્યાપકપણાનું વર્ણન. ... ૪ ૫૨

પુરુષસૂક્તની વિષયાનુક્રમણિકા

૧૩

અઘ્નાંડ, વિરાટ, ભૂમિ તથા શરીરોની ઉત્પત્તિનું વર્ણન.	૫	૫૩
તે પુરુષના યજ્ઞથી દહીં ને ઘી આદિ ઉપજાવવાનો વિચાર કરનારપણાનું, તથા અરણ્યનાં ને ગામનાં પશુઓને રચનારપણાનું વર્ણન.	...	૬ ૫૩-૫૪
યજ્ઞરૂપ પુરુષથી ઋગ્વેદ, સામવેદ, હંદો ને યજુર્વેદની ઉત્પત્તિ.	...	૭ ૫૪
તે પુરુષથી અશ્વાદિ પશુઓની ઉત્પત્તિ.	...	૮ ૫૪-૫૫
પુરુષનું માનસયજ્ઞમાં પ્રોક્ષણ તથા ઋષિઓના અને સાધ્યદેવોના માનસયજ્ઞનું વર્ણન.	...	૯ ૫૫
શ્રીઈશ્વરના સ્થૂલશરીરની ઉત્પત્તિસમયે શી શી કલ્પનાઓ કરી તેનો પ્રશ્ન, તથા તેમના અવયવો-સંબંધી પ્રશ્નો	...	૧૦ ૫૫-૫૬
ઉપરના પ્રશ્નોનાં ઉત્તરો.	...	૧૧ ૫૬
તેમના મન આદિ અવયવોથી ચંદ્ર આદિની ઉત્પત્તિ.	૧૨-૧૩	૫૭
દેવોએ પુરુષરૂપ હવિષ્વડે યજ્ઞ કર્યો સારે વસંતાદિ ધી આદિ થયાનું, તથા પુરુષરૂપ યજ્ઞસાધનને બાંધવાનું, ને તેના પ્રતિનિધિઓનું તથા તેની સમિધોનું વર્ણન.	૧૪-૧૫	૫૮-૫૯
વિરાજપુરુષરૂપ યજ્ઞનું દેવાદિએ કરેલું યજ્ઞન, આકાશાદિ ભૂતોની પ્રતીતિ, પ્રાચીન ઉપાસકોરૂપ દેવોની સ્વર્ગમાં સ્થિતિ, ને નવા ઉપાસકોને તે સ્વર્ગની પ્રાપ્તિ.	...	૧૬ ૫૯
પૃથ્વી તથા જલાદિના ને કાલના રસને ધારણ કરનારનું ને પ્રથમ આદિત્યનું વર્ણન.	...	૧૭ ૫૯-૬૦
સર્વોત્કૃષ્ટ પુરુષને ભણનારનું મૃત્યુથી ઉત્તંબન.	...	૧૮ ૬૦-૬૧

સર્વોત્તમરૂપ બ્રહ્મનું વ્યાપકપણું તથા બ્રહ્મવેતાઓનો

અનુભવ. ... ..	૧૯	૬૧
બ્રહ્મના અવયવરૂપ આદિત્યને નમસ્કાર. ...	૨૦	૬૧-૬૨
આદિત્યપ્રતિ દેવાદિનાં વચ્ચેનો. ...	૨૧	૬૨
મંત્રદ્રષ્ટા ઋષિની શ્રીઆદિત્યપ્રતિ પ્રાર્થના. ...	૨૨	૬૨-૬૩

ઇશા વાસ્ય પૃષ્ઠ ૬૪ થી પૃષ્ઠ ૮૨ સુધી

સર્વેદશ્યનું પરમતત્ત્વવડે આચ્છાદન કરવાયોગ્યપણું,

અદૃશ્યાનીને સંન્યાસનું વિધાન, તથા સંન્યાસીનો

નિયમવિધિ. ... .. ૧ ૬૪-૬૬

આત્મસ્વરૂપને વિચારવડે બ્રહ્મણમાં અસમર્થ અને

વિષયોમાં આસક્ત ચિત્તવાળાને નિઃકામકર્મનો

ઉપદેશ... .. ૨ ૬૬-૬૭

આત્માને નહિ જાણનારને પ્રાપ્ત થતા દુઃખનું કથન. ૩ ૬૭-૬૮

આત્મસ્વરૂપનું નિરૂપણ. ... .. ૪-૫ ૬૯-૭૧

આત્મતત્ત્વને જાણનારનું સર્વ સંશયોથી રહિતપણું. ... ૭૧

આત્માના એકપણાને જ્ઞેનારને શોકમોહના અભાવનું

કથન. ... .. ૭ ૭૨

નિરૂપાધિક આત્મસ્વરૂપનું તથા ઈશ્વરનું વર્ણન. ૮ ૭૨-૭૩

બંનેની ઉપાસનાના સમુચ્ચયને કહેવાની ઇચ્છાથી

કેવલ હિરણ્યગર્ભની તથા કેવલ પ્રકૃતિની ઉપાસના-

ની નિંદા, તે બંનેની પૃથક્ પૃથક્ ઉપાસનાથી

થનારું ભિન્ન ભિન્ન ફલ, ને તે બંનેની સાથે

ઉપાસના કરનારને થનારું ફલ. ... .. ૯-૧૧ ૭૪-૭૬



કર્મના તથા ઉપાસનાના સમુચ્ચયને કહેવાની  
 ઇચ્છાથી કેવલ કર્મના વા કેવલ ઉપાસનાના  
 અનુધાનની નિંદા, તેમના ફલના ભેદનું કથન, ને  
 તે બંનેનું સાથે અનુધાન કરનારને થનારા ફલનું  
 પ્રતિપાદન. ... .. ૧૨-૧૪ ૭૭-૮૯

ઉપાસકે તથા કર્મ કરનારે અંતકાલે કરવાયોગ્ય  
 પ્રાર્થના તથા ઉત્તરાયણમાર્ગની યાચના. ... ૧૫-૧૭ ૮૦-૮૨  
 પ્રણવશબ્દના લક્ષ્યરૂપ બ્રહ્મનું આકાશની પેઠે  
 વ્યાપકપણું. ... .. ૮૨

પોતાના મનને કલ્યાણકારી સંકલ્પવાળું કરવાની  
 ભાવના. ... .. ૧-૬ ૮૩-૮૫

## ॥ શ્રીનાથપંચકમ્ ॥

અસ્તિભાતિપ્રિયત્વેન સર્વત્ર સંસ્થિતાત્મને ।

માયાભેદનિરસ્તાય શ્રીમન્નાથાય તે નમઃ ॥ ૧ ॥

નિષ્કલાય નિરીહાય શાન્તાય પરમાત્મને ।

સર્વેષામાદિભૂતાય શ્રીમન્નાથાય તે નમઃ ॥ ૨ ॥

નેતિ નેતીતિ વાક્યેષુ વેદા યં પ્રવદન્તિ વૈ ।

અનિર્વાચ્યસ્વરૂપાય શ્રીમન્નાથાય તે નમઃ ॥ ૩ ॥

સર્વેન્દ્રિયગુણૈર્નિત્યમપ્રત્યક્ષસ્વરૂપિણે ।

સ્વાનુભૂત્વેન્નમ્યાય શ્રીમન્નાથાય તે નમઃ ॥ ૪ ॥

રજ્જૌ ધ્રુજંગવચસ્મિન્નધિષ્ઠાને ચિદાત્મનિ ।

વિવર્તતે જગત્સર્વ શ્રીમન્નાથાય તે નમઃ ॥ ૫ ॥

ભવતાપાપહં પુણ્યં શોભનં નાથપંચકમ્ ।

તેન નઃ પ્રીયતાં દેવો વ્યાપકો નાથસંજ્ઞકઃ ॥ ૬ ॥

અર્થઃ—અસ્તિ, ભાતિ અને પ્રિયપણાવડે સર્વત્ર વ્યાપી રહેલા, અને માયાકૃત ભેદરહિત એવા હે શ્રીમન્ નાથપ્રભો ! આપશ્રીને મારા નમસ્કાર. ૧

પ્રાણાદિ પોડશ કલારહિત, ચેષ્ટા-છઝછા-રહિત, શાંત અને સર્વ પ્રાણીઓના આદિકારણરૂપ પરમાત્મા એવા હે શ્રીમન્ નાથપ્રભો ! આપશ્રીને મારા નમસ્કાર. ૨

વાણીવડે ન કહી શકાય એવા જે આત્મસ્વરૂપને વેદો નેતિ નેતિ-એવું નહિ, એવું નહિ-એ પ્રમાણે નિષેધવચનોવડે કહે છે, તે આપ શ્રીમન્ નાથભગવાનને મારા નમસ્કાર. ૩

જે નિત્ય આત્મસ્વરૂપ ઈંદ્રિયોની વૃત્તિઓવડે અપ્રત્યક્ષ હોઇ, માત્ર સ્વાનુભવવડે જાણી શકાય છે, તે આપ શ્રીમન્ નાથપ્રભુને મારા નમસ્કાર. ૪

જે અધિષ્ઠાનરૂપ ત્રિદાત્મામાં આ બધું જગત્ રજ્જુમાં સર્પની ખેડે વિવર્તે છે-મિથ્યા કલ્પાય છે, તે આપ શ્રીમન્ નાથભગવાનને મારા નમસ્કાર. ૫

સંસારરૂપ તાપને હણુનારા આ પવિત્ર અને શોભાપુક્ત શ્રીનાથ-પંચકવડે તે સર્વવ્યાપી એવા શ્રીમન્ નાથપ્રભુ અમારા ઉપર પ્રસન્ન થાઓ. ૬

શ્રીનાથસર્વગુરુસેવક

ગિરિજાસંકરચર્મા



# ॥ श्रीरुद्रસૂક્ત, શ્રીપુરુષસૂક્ત તથા ईशा वास्यादि ॥

શ્રીનાથશર્મકૃત તાત્પર્યબોધિનીટીકાસહિત

## ॥ श्रीरुद्रसूक्त ॥

શ્રીનાથશર્મકૃત તાત્પર્યબોધિનીટીકાસહિત

મંગલ

દાહરો

જો રુદ્રરૂપ બ્રહ્માનું, જનને દર્શન થાય;

તો તે કલેશરહિત થઇ, અતિસુખરૂપ થઇ જાય.

અવિદ્યાદિ કલેશો ત્રિવિધ દુઃખાનુભવ કરાવી જીવને રોવરાવનારા હોવાથી રુદ્ર (રોવરાવનાર) કહેવાય છે. તે અવિદ્યાદિ કલેશોને પોતાના અનુભવવડે જે દ્ર. એટલે ગાળી નાંખે છે, - બ્રહ્મરૂપ અધિષ્ઠાનમાં વિલીન કરી નાંખે છે, - તે રુદ્ર એટલે બ્રહ્મા કહેવાય છે. એ રુદ્રનો મહિમા જેમાં સારી રીતે કહેલો છે તે રુદ્રસૂક્ત કહેવાય છે. આ રુદ્રસૂક્તનો પવિત્ર મનથી ને પવિત્ર વાણીથી શ્રદ્ધાપ્રીતિપૂર્વક પાઠ કરવાથી પાઠ કરનારનો રોગ ને દારિદ્ર્યાદિ દુઃખ દૂર થાય છે, તે

તેને ઇચ્છિતની પ્રાપ્તિ થાય છે. જો અર્થના જ્ઞાનપૂર્વક વિવેકાદિ સાધન પ્રાપ્ત કરી તેનો સ્વાધ્યાય કરવામાં આવે તો તેથી જ્ઞાનજ્ઞાનની પ્રાપ્તિદારા મોક્ષ મેળવી શકાય છે.

ૐ. આ રુદ્રસૂક્ત શ્રીશુક્લયજુર્વેદની માધ્યંદિનીય-શાખાના ૧૬ મા અધ્યાયરૂપ છે, ને અષ્ટાધ્યાયી રુદ્રિયના પાંચમા અધ્યાયરૂપ છે. આ રુદ્રસૂક્તમાં ૬૬ કંડિકાઓ (મંત્રા) છે, ને તેમાં ભગવાન્ રુદ્રની, સર્વાત્મભાવની પ્રાપ્તિમાટે, અનેકરૂપે સ્તુતિ છે. તેની પહેલી કંડિકા નીચે પ્રમાણે છે:-  
હરિઃ । ૐ ॥ નમસ્તે રુદ્ર મન્યવ ઉતો ત ઇષવે નમઃ ।

બ્રાહ્મ્યામુત તે નમઃ ॥ ૧ ॥

શબ્દાર્થ:—હે રુદ્ર ! આપના ક્રોધને નમસ્કાર, વળી આપના બાણને નમસ્કાર, તથા આપના [ બંને ] હાથોને નમસ્કાર. ૧

વિવેચન:—રુદ્રશબ્દના મુખ્ય ત્રણ અર્થ થાય છે. તેનો પહેલો અર્થ રુદ્ એટલે અવિદ્યાદિ ક્લેશો ને દ્ર એટલે તેમનો વિનાશ કરનાર અર્થાત્ જ્ઞાન એવો થાય છે; તેનો બીજો અર્થ રુ એટલે જ્ઞાન ને દ્ર એટલે આપનાર અર્થાત્ જ્ઞાનદાતા એવો થાય છે; અને તેનો ત્રીજો અર્થ પાપી મનુષ્યોને દુઃખના ભોગવડે રોવરાવનાર એવો થાય છે. હે શ્રીરુદ્ર ! પાપી પ્રાણીઓને તેમના પાપકર્માનુસાર ભય હિતપત્ર કરનારા અને એવા નિઃશયવડે તેમના પાપની નિવૃત્તિરૂપ તેમનો અનુગ્રહ કરનારા આપના પ્રચંડ ક્રોધને મારા ભાવપૂર્વક પ્રણામ હો. પાપીઓનો શીઘ્ર વિનાશ કરનારા અને પુણ્યવાનોનું રક્ષણ

કરનારા આપના બાણને પણ મારા બાવપૂર્વક પ્રણામ હો. વળી  
ભક્તોનું રક્ષણ કરનારા આપના વિશાલ ને મહાબલવાળા બંદે હાથને  
પણ મારા બાવપૂર્વક પ્રણામ હો. ૧

યા તે રુદ્ર શિવા તન્મૂરઘોરાપાપકાશિની ।

તયા નસન્ન શન્તમગ્ન ગિરિશન્તાભિર્ચાકશીહિ ॥ ૨ ॥

શબ્દાર્થ:—હે રુદ્ર ! આપનું જે શાંત, સૌમ્ય ને  
પુણ્યક્ષત્ર આપનારું શરીર [ છે ] તે કલ્યાણમય શરીરવડે  
હે ગિરિશંત ! અમને સુખ આપો. ૨

વિવેચન:—હે શ્રીરુદ્ર ! આપનું જે પરમશાંત, ( પરમમંગલ-  
રૂપ, ) પરમસૌમ્ય અને પ્રાણીઓના પુણ્યકર્મના સુખરૂપ ફલને  
આપનારું પરમરમણીય શરીર છે તે આપના અત્યંતસુખરૂપ ને પરમ-  
રમણીય શરીરવડે હે પવિત્ર પુરુષોની વાણીમાં સ્થિતિ કરીને પ્રાણીઓમાં  
નિર્દોષ સુખોને ઉદારપણે વિસ્તારનારા ! અમને પરમાનંદની પ્રતીતિ  
કરાવો. પાપીઓને શ્રીરુદ્રનું શરીર પોતાનો વિનાશ કરનારું પ્રતીત  
થાય છે, અને પુણ્યવાનોને તેઓશ્રીનું શરીર પોતાના હિપર પરમાનુ-  
ગ્રહ કરનારું પ્રતીત થાય છે. જેમ શ્રીચમનું અને ન્યાયાધીશનું  
સ્વરૂપ પાપીઓને અને પુણ્યવાનોને ભિન્ન ભિન્ન પ્રકારનું જણાય છે  
તેમ શ્રીરુદ્રના સ્વરૂપના ભિન્ન ભિન્ન પ્રકારના દર્શનમાટે પણ બાણનું. ૨  
યામિર્વુ ગિરિશન્ન હસ્તે ત્રિમર્ણસ્તંત્રે ।

શિવાં ગિરિત્ર તાં કુહ મા હિંશ્મીઃ પુરંત્રં જગત્ ॥ ૩ ॥

શબ્દાર્થ:—હે ગિરિશંત ! [ આપના ] હાથમાં જે  
બાણને [ શત્રુપર ] ફેંકવામાટે ધરણ કરો છો તેને હે

ગિરિત્ર ! કલ્યાણ કરનારું કરો. પુરુષને [ તથા ] જંગમને  
ન હણો. ૩

**વિવેચન:**—હે પવિત્ર પુરુષોની વાણીમાં મિથિતિ કરીને પ્રાણીઓ-  
માં નિર્દોષ સુખોને ઉદારપણે વિસ્તારનારા ! આપના પરમપવિત્ર ને  
મનોહર હાથમાં જે તીક્ષ્ણ બાણને પાપીઓના ઉપર ફેંકવામાટે આપ  
ધારણ કરો છો તે તીક્ષ્ણ બાણને, હે પવિત્ર ને બ્રહ્મજ્ઞાની પુરુષોની  
વાણીમાં રહી પ્રાણીઓને આ ભયંકર ભવસાગરથી તારનારા ! અમારું  
સર્વનું પરમ કલ્યાણ કરનારું કરો. અમારા પુત્રપૌત્રાદિકનું તથા અમારી  
ગાયો આદિનું અમારી વ્યાવહારિક અનુકૂલતા સાચવવામાટે તે બાણ  
હનન ન કરો. ૩

શિવેન વર્ચસા ત્વા ગિરિસાચ્છાં વદામસિ ।

યથા નઃ સર્વમિજ્જગદયુક્ષ્મઃ સુમના અસત્ ॥ ૪ ॥

**શબ્દાર્થ:**—હે ગિરિમાં રહેનારા ! આપને પ્રાપ્ત  
કરવામાટે સ્તુતિરૂપ વચનવડે [ અમે આપની ] પ્રાર્થના  
કરીએ છીએ. જેવી રીતે અમારાં સર્વજ્ઞ જંગમ રોગરહિત  
[ ને ] સુપ્રસન્ન થાય [ એમ કરો. ] ૪

**વિવેચન:**—હે પવિત્ર ને રમણીય કૈલાસપર્વતપર અથવા પવિત્ર  
પુરુષોની વાણીમાં નિવાસ કરનારા શ્રીરુદ્ર ! આપની પ્રાપ્તિ કરવામાટે  
સ્તુતિરૂપ વચનોવડે અમે આપની પરમાદરપૂર્વક પ્રાર્થના કરીએ છીએ.  
હે પ્રભો ! અમારી વ્યાવહારિક અનુકૂલતા જાળવવામાટે જેવી રીતે  
અમારાં સર્વે મનુષ્યો ને પશુઓ આદિક જંગમ પ્રાણીઓ સર્વજ્ઞ  
સર્વ પ્રકારના રોગથી રહિત અને પરમ પ્રસન્ન મનવાળાં રહે એમ  
કલ્પા આપ કૃપા કરો. ૪

અધ્યવોચદધિવૃક્તા પ્રથમો દૈવ્યો મિષક્ ।

અહીંશ્ચ સર્વીન્ જંભગન્ સર્વીશ્ચ યાતુધાન્યોઽધરાચીઃ પરામુંબ ૫

● શબ્દાર્થઃ—અધિવૃક્તા, મુખ્ય, દેવોનું હિત કરનાર,  
[ અને ] વૈદ [ મને સર્વથી ] અધિક કહેા. વળી [ હે શ્રીરુદ્ર !  
આપ ] સર્વ સાપોનો વિનાશ કરતા [ છતાં ] નીચે જવાના  
સ્વભાવવાળી સર્વ રાક્ષસીઓને [ અમારાથી ] અવશ્ય  
દૂર કરો. ૫

વિવેચનઃ—સર્વદા ઉત્તમ પ્રકારનું યોગવાના પવિત્ર-  
સ્વભાવવાળા, ઇંદ્રાદિ અન્ય સર્વ દેવોમાં મુખ્ય, ઇંદ્રાદિ સર્વ દેવોના  
હિતરૂપ, ( તેમનું સ્વાર્થવિના હિત કરનારા, ) અને સ્મરણાત્મક  
પ્રાણીઓના રોગોનો અનાયાસે નાશ કરનારા હોવાથી વૈદ એવા જે  
શ્રીરુદ્ર તે શ્રીરુદ્ર મને “ તું સર્વથી અધિક છે ” એમ કૃપા કરીને  
કહેા, કે જેથી હું તેમની કૃપાવડે સર્વથી અધિક-શ્રેષ્ઠ-માર્ગ-અભ્યુદયના  
અવધિએ પહોંચું. હે શ્રીરુદ્ર ! પરમકૃપાલુ એવા આપના સંબંધ-  
વાળાં પ્રાણીઓને પીડા કરનારા સર્વ વિષવાળા સાંપો, સિંહો, વાઘો  
ને દીપડા આદિનો અથવા તેમને પીડા કરનારા મનોવિકારોનો વિનાશ  
કરતા છતાં પોતાના દુષ્ટ સંસ્કારોવડે નીચે જવાના સ્વભાવવાળા ( અધર્મ  
કરનારી ) સર્વ રાક્ષસીઓને વા અધમ મનોવૃત્તિઓને અમારા સર્વથી  
દૂર કરવા કૃપા કરો. ૫

અસૌ યદ્વાન્તો અરુણ ઉત વૃષ્ણઃ સુસંગલઃ ।

યે ચૈનં રુદ્રા અમિતૌ દિશ્વ શ્રિતાઃ સંહસ્રશોઽવૈપ્રાં રેહં ર્મયે દ

શબ્દાર્થઃ—એ આ તારા, અરુણ, વળી પીળા વર્ણ.

વાળો, [ ને ] સુમંગલ [ છે તેમનો ] તથા જે અસંખ્ય રુદ્રો  
આને સર્વભણીથી દિશાઓમાં આશ્રય કરીને રહેલા [ છે ]  
તેમનો ક્રોધ નિવારણ કરીએ છીએ. ૬

**વિવેચન:**—આ મંત્રવડે ઉપાસકો આદિત્યરૂપે શ્રીરુદ્રની સ્તુતિ  
કરે છે. જે આ સૂર્યરૂપ પ્રત્યક્ષ રુદ્ર ઉદયકાલે અત્યંત રાતા, અસ્ત-  
કાલે કાંઈક ઓછા રાતા, અને બીજી વેળાએ કાંઈક પીળા વર્ણવાળા,  
તથા સર્વ મંગલને પોતાના ઉદયવડે પ્રવર્તાવનારા હોવાથી અત્યંત-  
મંગલરૂપ છે, તેમનો તથા કિરણરૂપે જે અસંખ્ય રુદ્રો એમની  
આસપાસ પૂર્વાદિ દિશાઓમાં વ્યાપીને રહેલા છે તેમનો અમારા જ્ઞાત  
વા અજ્ઞાત અપરાધથી અમારા ભક્તિમાટે ઉપજેલો ક્રોધ અમે તેમની  
ભક્તિવડે નિવારણ કરીએ છીએ.—હવે તેઓ અમારા ઉપર પ્રસન્ન  
થાય એમ અમે ઇચ્છીએ છીએ. ૬

**असौ योऽब्रुसर्पति नीलग्रीवो विलोहितः ।**

**जुतैर्न गोपा अदृश्रमदृश्रमुदहार्णुः स दृष्टो मृडयाति नः ॥७॥**

**શાળહાર્ય:**—જે આ નીલશ્રીવાવાળા [ ને ] વધારે  
રાતા નિરંતર ગમન કરે છે. આને ગોવાળો પણ જુએ છે,  
[ ને ] ખાણીઆરીઓ [ પણ ] જુએ છે. તે જોવાયા- [ છતાં ]  
અમને સુખી કરે. ૭

**વિવેચન:**—જે આ આદિત્યરૂપ રુદ્ર આયમતીવેળાએ વિષના  
ધારણવડે જાણે નીલરંગના કંડવાળા હોય એવા જણાય છે, અને જે  
ઉદયની વેળાએ ખડું રાતા રંગવાળા જણાય છે, તે ઉદય તથા  
અસ્તને કરના છતાં નિરંતર આવે છે, ને જાય છે. આ આદિત્યરૂપ



રુદ્રને વેદોક્તામંરકારથી રહિત ગોવાળો પણ જુએ છે, ને જ્ઞાશયમાંથી પાણી ભરી જાવનારી સ્ત્રીઓ પણ જુએ છે. શ્રીરુદ્રે કૃપાવડેજ આ આદિત્યરૂપ ધારણ કર્યું છે. તે રુદ્ર અમારા નેત્રના વિષય થયા છતાં અમને આ લોકમાં તથા પરલોકમાં સુખી કરો. ૭

**નમોઽસ્તુ નીલગ્રીવાય સહસ્રાક્ષાય મીઢુવે ।**

**અથો યે અસ્ય સત્ત્વાનોઽહં તેભ્યોઽકરં નમઃ ॥ ૮ ॥**

**શાબ્દાર્થઃ—**નીલકંઠને, સહસ્ર આંખોવાળાને [ ને ] વૃષ્ટિ કરનારને નમસ્કાર હો. વળી જેઓ આમના સેવકો [છે] તેમને [પણ] હું નમસ્કાર કરું છું. ૮

**વિવેચનઃ—**નીલરંગના કંઠવાળા, ઇંદ્રસ્વરૂપે સહસ્ર આંખોવાળા ને જલની વા કૃપાની વૃષ્ટિ કરનારા શ્રીરુદ્રને મારો ભક્તિપૂર્વક નમસ્કાર હો. વળી આં શ્રીરુદ્રના જે સેવકો છે તે સેવકોને પણ શ્રીરુદ્રની ને તેમની કૃપા મેળવવા હું ભાવપૂર્વક નમન કરું છું. ૮

**મમૈવ ધન્વન્સ્ત્વમુમયોરાત્પ્ર્યોજ્યામ્ ।**

**યાશ્ચ તે હસ્ત ઈર્ષવઃ પરા તા મંગવો વપ ॥ ૯ ॥**

**શાબ્દાર્થઃ—**હે ભગવન્ ! ધનુષ્ની બંને કોટિપર [રહેલી] પ્રત્યંચાને આપ બિતારી નાંખો, અને આપના હાથમાં જે બાણો [છે] તેમને ફેંકી દો. ૯

**વિવેચનઃ—**હે સંપૂર્ણ ધર્મ, જ્ઞાન, વૈરાગ્ય, ઐશ્વર્ય, શ્રી ને યશવાળા શ્રીરુદ્ર ! આપના ધનુષ્ની બંને કોટિપર ચઢાવી રાખેલી પ્રત્યંચાને માત્ર અમારા કલ્પિત ભયની નિવૃત્તિ કરવામાટે આપ બિતારી

નાંખવાની કૃપા કરો, અને આપના હાથમાં જે બાણો રાખવામાં આવ્યા છે તેમને પણ અમારા ભયની નિવૃત્તિ કરવામાટે આપ અમારા ઉપર કૃપા કરીને દૂર ફેંકી દો. ૯

विजयं धनुः कपर्दिनो विशल्यो बाणवाँ २॥ उत ।

अनेशन्नस्य या इषव आभुरस्य मिषंगधिः ॥ १० ॥

શબ્દાર્થ:—જટાન્મૂટવાળાનું ધનુષ્ પ્રત્યંચારહિત [થાઓ.] વળી બાણવાળો (ભાથો, ફળારહિત [થાઓ.] આમનાં જે બાણો [તે] વિનાશ પામો. આમનું મ્યાન તરવારરહિત [થાઓ.] ૧૦

વિવેચન:—જટાન્મૂટવાળા શ્રીરુદ્રનું ધનુષ્ અમારા સર્વના ભક્ષાને માટે તથા અમારા સર્વના ભયને દૂર કરવામાટે પ્રત્યંચારહિત થાઓ. આમનો ભાથો અમારા ભયની નિવૃત્તિમાટે ફળારહિત બાણવાળો થાઓ. આમનાં જે બાણો તેમના હાથમાં હોય તે અમારા ભયને દૂર કરવામાટે વિનાશ પામો, અને આમનું મ્યાન અમારા ભયની નિવૃત્તિમાટે તરવારરહિત થાઓ. ૧૦

या ते हेतिर्मीदुष्टम् हस्ते बभूव ते धनुः ।

तयास्मान् विश्वतस्त्वमयक्ष्मया परिभुज ॥ ११ ॥

શબ્દાર્થ:—હે વૃષ્ટિ કરનારાઓમાં સર્વોત્તમ ! આપના હાથમાં જે ધનુષ્ફળ આપનું આયુધ છે તે દૃઢવડે આપ સર્વભક્ષીથી અમારું પરિપાલન કરો. ૧૧

વિવેચન:—પોતાના અનન્યભક્તોના ઉપર કૃપાફળ વૃષ્ટિ કરનારા હોવાથી હે વૃષ્ટિ કરનારાઓમાં સર્વોત્તમ શ્રીરુદ્ર ! આપના બલવાનને

મનોહર હાથમાં જે ધનુષ્પ ચુંદર ને દઢ આપનું આયુધ છે તે ધનુષ્પ ચુંદર ને દઢ આયુધવડે આપ કૃપા કરીને સર્વભણીથી અમારા અંતરના ને બહારના બલવાન શત્રુઓથી અમારું પરિપાલન કરો. ૧૧

परि ते धन्वनो हेतिरस्मान् वृणक्तु विश्वतः ।

अथो य इषुधिस्तवारे अस्मन् निर्धेहि तम् ॥ १२ ॥

શબ્દાર્થ:—આપનું ધનુષ્પ આયુધ સર્વભણીથી અમને ત્યજ દો. વળી જે આપનો ભાથો [ છે ] તેને અમારાથી દૂર રાખો. ૧૨

વિવેચન:—હે શ્રીરુદ્ર ! આપનું જે ધનુષ્ પાપીઓને બચાવવા કરનારું છે તે ધનુષ્પ આયુધ સર્વભણીથી અમને સળે, અર્થાત્ તે અમને નિરપરાધીને ન હણો. વળી આપનો જે ભાથો છે તે ભાથાને અમારાથી દૂર રાખવા કૃપા કરો, કે જેથી તેમાંનાં બાણો અમને લેશ પણ ન લાગે. ૧૨

अवतत्य धनुश्च सहस्राक्ष शतेषुवे ।

निशीर्य मृत्यानां मूर्खा शिवो नः सुमनां भव ॥ १३ ॥

શબ્દાર્થ:—હે અહસાક્ષ ! હે સેંકડો ભાથાવાળા ! ધનુષ્ને પ્રત્યંચારહિત કરીને [ અને ] બાણોનાં અગ્રે ને ભાંગી નાંખીને આપ અમારા પ્રતિ શાંત [ ને ] સારા મનવાળા થાઓ. ૧૩

વિવેચન:—હે હજારો આંખોવાળા ને સેંકડો ભાથાવાળા શ્રીરુદ્ર ! આપ પાપીઓનો નાશ કરનારા આપના ધનુષ્ને પ્રત્યંચારહિત કરીને અને આપનાં બાણોનાં અગ્રોને ભાંગી નાંખીને અમારા ઉપર કૃપા દર્શાવવા અમારા પ્રતિ શાંત ને સારા મનવાળા પ્રતીત થાઓ. ૧૩.

નમસ્તુ આયુઘ્રાયનાતિતાય ધૃષ્ણવે ।

ઉમાભ્યામુત તે નમો બાહુભ્યાં તત્ર ધન્વને ॥ ૧૪ ॥

શબ્દાર્થ:—આપના [ ધનુષ્પર ] નહિ ચઢાવેલા  
[ ને શત્રુને હણવાને ] બલવાન બાણને નમસ્કાર. આપના  
બંને હાથોને અને આપના ધનુષને નમસ્કાર. ૧૪

વિવેચન:—હે પરમપૂજ્ય રુદ્ર ! આપના ધનુષ્પર નહિ ચઢાવેલા  
ને આપને શત્રુ માનનારાઓને હણવામાં પ્રયત્ન બાણને મારા નમસ્કાર  
હો. આપશ્રીના પરમદૃઢ બંને હાથોને અને આપના પ્રત્યંચા જિનારી  
નાંખેલા દૃઢ ધનુષને પણ મારા ભાવપૂર્વક નમસ્કાર હો. ૧૪

મા નૌ મહાન્તમુત મા નૌ અર્મકં મા ન ઉક્તૈતમુત મા ન ઉક્તિતમ્  
મા નૌ વધીઃ પિતરં મોત માતરં મા નઃ પ્રિયાસ્તન્ત્રો રુદ્ર રીરિષઃ

શબ્દાર્થ:—હે રુદ્ર ! અમારા વૃદ્ધને ન હણો, વળી  
અમારા બાળકને ન [ હણો, ] અમારા તરુણને ન [ હણો, ]  
તથા અમારાં ગર્ભમાં રહેલાંને ન [ હણો, ] અમારા પિતાને  
ન [ હણો, ] અને માતાને ન [ હણો, ] અમારી પ્રિયાઓને  
ન [ હણો, અને અમારાં ] શરીરોને [ ન ] હણો. ૧૫

વિવેચન:—હે પરમકૃપાલુ રુદ્ર ! આપ કૃપા કરીને અમારા  
ગુરુ ને કાકા આદિ વૃદ્ધોને નહિ હણશો, અમારાં બાળકોને નહિ  
હણશો, અપરાં જુવાન સગાંઓને નહિ હણશો, અમારાં ગર્ભમાં  
રહેલાં બાળકોને નહિ હણશો, અમારા પિતાને નહિ હણશો, અમારી  
માતાને નહિ હણશો, અમારી પ્યારી સ્ત્રીઓને નહિ હણશો, અને  
અમારાં શરીરોરૂપ પુત્રપૌત્રોને પણ નહિ હણશો. ૧૫

મા નસ્ત્રોકે તનયે મા ન આયુષિ મા નો ગોષુ મા નો અશ્વેષુ રીરિષઃ  
મા નો વીરાન્ રુદ્ર ભ્રામિનો વધીર્હવિષ્મતઃ સદમિત્વાં હવામહે

શબ્દાર્થઃ—હે રુદ્ર ! અમારા પુત્રને [ તથા ] પૌત્રને  
ન હણો, અમારા જીવનને ન [ હણો, ] અમારી ગાયોને ન  
[ હણો, ] અમારા અશ્વોને ન [ હણો, અને ] અમારા ક્રોધયુક્ત  
સેવકોને ન હણો. [ અમે ] હવિષ્વાળા [ યજ્ઞને ] સર્વદાજ  
આપને [ યાગને માટે ] આવાહન કરીએ છીએ. ૧૬

વિવેચનઃ—હે ભક્તવત્સલ રુદ્ર ! આપ કૃપા કરીને અમાર.  
પુત્રને તથા અમારા પૌત્રને નહિ હણશો, અર્થાત્ તેમને ચિરકાલ  
જીવવા દેશો, કે જેથી તેઓ પોતાનો વ્યવહાર ને પરમાર્થ સારી રીતે  
સિદ્ધ કરે, અમારા જીવનને નહિ હણશો, અર્થાત્ અમને પૂરું આયુષ્  
બોગવવા દેશો. અમારી ગાયોને નહિ હણશો, અમારા અશ્વોને નહિ  
હણશો, અને અમારા ક્રોધયુક્ત સેવકોને પણ નહિ હણશો, કારણકે  
એ સર્વ અમારા જીવનમાં અમને ઉપયોગી છે. અમારે એક આપનું-  
જ શરણુ છે, તેથી આપને પ્રસન્ન કરવામાટે અમે હવિષ્વાળા યજ્ઞને  
સર્વદાજ આપને યાગને માટે નિમંત્રણ કરીએ છીએ. આપ અમારી  
તે. યાચના સ્વીકારવાની કૃપા કરશો. ૧૬

નમો હિરણ્યવાહે સેનાન્તે દિશાં ચ પતંયે નમો નમો  
બુક્ષેભ્યો હરિકેશેભ્યઃ વજ્રૂનાં પતંયે નમો નમઃ ક્ષણિજરાય  
ત્વિષીમતે પથીનાં પતંજે નમો નમો હરિકેશાયોપસ્રીતિને પુષ્ટાનાં  
પતંયે નમઃ ॥ ૧૭ ॥

• શબ્દાર્થ:—સેનાના આભરણયુક્ત બાહુવાળાને નમસ્કાર, સેનાપતિને તથા દિશાના પાલકને નમસ્કાર, લીલા કૈશવાળાં વૃક્ષોને નમસ્કાર, પશુઓના પાલકને નમસ્કાર, બાલતૃણના જેવા પીળા ને ચાતા પ્રકાશવાળાને નમસ્કાર, માર્ગોના પાલકને નમસ્કાર, કાળા કૈશવાળા[ને] ઉપવીતવાળાને નમસ્કાર, [અને ગુણથી ] પૂર્ણના પાલકને નમસ્કાર. ૧૭

વિવેચન:—શ્રીરુદ્ર સ્થાવરજંગમ સર્વમાં અંતર્યામિરૂપે રહેલા છે, તેથી તે સર્વના આત્મા છે, એમ તેમનો સર્વાત્મભાવ જણાવી ભક્ત તેમને પ્રણામો નિવેદન કરે છે. ઉચ્ચનીચ, યોગ્યાયોગ્ય ને ભિન્ન ભિન્ન સ્થિતિવાળા સર્વ પ્રાણિપદાર્થમાં અંતર્યામિરૂપે રહેલા પોતાના ઇષ્ટદેવ શ્રીરુદ્રને જોઈને તેમને પ્રણામ કરવાથી ભક્તના હૃદયમાં રહેલા રાગ, દ્વેષ ને તિરસ્કાર આદિ દોષો શમી જાય છે, ને તેથી તે આ લોકમાં સુખી રહી અંતે તેમના લોકને વા મોક્ષને પામે છે, માટે ભક્તે અનેક રૂપે રહેલા શ્રીરુદ્રને પ્રણામ કર્યા છે એમ સમજવું, પણ ભ્રાંતિને વશ થઈ વિપરીત કલ્પના ન કરવી. ભિન્ન ભિન્ન માગણીઓમાં પણ ભક્તોનાં હૃદયોની યોગ્યતાની ભિન્નતા કારણ છે એમ જણવું. સેનાના આભરણયુક્ત હાથવાળા રુદ્રને મારા પ્રણામ હો, સેનાના પતિરૂપ રુદ્રને મારા પ્રણામ હો, દિશાઓના પાલક રુદ્રને મારા પ્રણામ હો, લીલા પાનડાંરૂપ કૈશવાળાં વૃક્ષોરૂપ રુદ્રને મારા પ્રણામ હો, પશુરૂપ જીવોના પાલક રુદ્રને મારા પ્રણામ હો, નાના કોમલ ધાસના જેવા પીળા અંન રાના રંગવાળા ને પ્રકાશવાળા રુદ્રને મારા પ્રણામ હો, માર્ગોના પાલક રુદ્રને મારા પ્રણામ હો, વૃક્ષાવસ્થાથી રહિત અર્થાત્ સુંદર કોળી કૈશવાળા અને મંગલને માટે જનોઈને ધારણ કરનાર રુદ્રને મારા

પ્રણામ હો, અને શુભચલુથી. પૂણું મનુષ્યોના સ્વામી રુદ્રને મારા ભાવપૂર્વક પ્રણામ હો. ૧૭

નમો વશ્તુશાય વ્યાધિનેઽન્નાનાં પતયે નમો નમો ભવસ્ય  
દેસ્યૈ જગતાં પતયે નમો નમો રુદ્રાયાતતાયિને ક્ષેત્રાણાં પતયે  
નમો નમઃ સૂતાયાહન્ત્યૈ વનાનાં પતયે નમઃ ॥ ૧૮ ॥

શબ્દાર્થઃ—કપિલવર્ણવાળાને પ્રણામ, વીધનારને [ને]  
અન્નોના સ્વામીને પ્રણામ, સંસારના આયુધને પ્રણામ, જગત્-  
ના પાલકને પ્રણામ, ઊગામેલા આયુધવાળા રુદ્રને પ્રણામ,  
દેહોના પાલકને પ્રણામ, નહિ હણાય એવા સારથિને પ્રણામ,  
[અને] વનોના પાલકને પ્રણામ. ૧૮

વિવેચનઃ—અહામી રંગવાળા શરીરયુક્ત અથવા વૃષભહિપર  
રહેનારા શ્રીરુદ્રને મારા પ્રણામ હો, અમારા બહારના તથા અંતરના  
શત્રુઓને વીધનારા તથા ડાંગર આદિ અન્નોના સ્વામી શ્રીરુદ્રને મારા  
પ્રણામ હો, પોતાના ભક્તોના સંસારની શીઘ્ર નિવૃત્તિ કરનારા શ્રી-  
રુદ્રને મારા પ્રણામ હો, આ સર્વ જન્મતનું યથાયોગ્ય પરિપૂર્ણ કર-  
નારા કૃપાલુ રુદ્રને મારા પ્રણામ હો, અમારા અંતરના તથા બહારના  
સર્વ શત્રુઓને હણવામાટે જેમણે યોગ્ય આયુધ ઊગામેલું છે એવા  
ભક્તવત્સલ રુદ્રને મારા પ્રણામ હો, શરીરધારીઓનાં શરીરોનું પાલન  
કરનારા રુદ્રને મારા પ્રેમપૂર્વક પ્રણામ હો, નહિ હણી શકાય એવા  
સામર્થ્યવાળા સારથિરૂપ શ્રીરુદ્રને મારા પ્રણામ હો, અને સર્વ વનોના  
સ્વામી રુદ્રને મારા પ્રણામ હો. ૧૮

નમો રોહિતાય સ્થપતયે વૃક્ષાણાં પતયે નમો નમો મુવન્તર્થે  
વારિવસ્કૃતાયૌષધીનાં પતયે નમો નમો મંત્રિણે વાણિજાય  
કક્ષાણાં પતયે નમો નમો ઉચ્ચૈર્ધૌષાયાક્રન્દયતે પત્નીનાં પતયે  
નમઃ ॥ ૧૯ ॥

શબ્દાર્થ:—રાતા રંગવાળા [ ને ] ગૃહાદિને કરનારને  
પ્રણામ, વૃક્ષોના સ્વામીને પ્રણામ, ભૂમંડલનો વિસ્તાર કરનારને  
[ તથા ] સ્થાનાદિને કરનારને પ્રણામ, ઔષધીઓના સ્વામીને  
પ્રણામ, મંત્રીને [ તથા ] વ્યાપાર કરનારને પ્રણામ, યુગ્મડાં  
આદિનું પાલન કરનારને પ્રણામ, મહાશબ્દવાળાને [ ને ] રાવ-  
રાવનારાને પ્રણામ, [ અને ] પાપદળોના સ્વામીને પ્રણામ. ૧૯

વિવેચન:—રાતા રંગવાળા શરીરયુક્ત ને ગૃહાદિ રચનારા  
વિશ્વકર્મરૂપ નેદ્રને મારા પ્રણામ હો, સર્વ વૃક્ષોના સ્વામી નેદ્રને મારા  
પ્રણામ હો, ભૂમંડલને સુધારી તેનો વિસ્તાર કરનારા તથા સ્થાન ને  
ભોજ્ય પદાર્થો રચનારા નેદ્રને મારા પ્રણામ હો, ડાંગર આદિ સર્વ  
ઔષધીઓના ( ફલ આવંવાથી સૂકાઈ જનારા છોડોના ) સ્વામી નેદ્રને  
મારા પ્રણામ હો, વિચાર કરવામાં કુશલરૂપ નેદ્રને તથા વ્યાપાર  
કરનારરૂપ નેદ્રને મારા પ્રણામ હો, વનમાં રહેલા ધાસનાં યુગ્મડાં ને  
વેક્ષા આદિનું પરિપાલન કરનારા નેદ્રને મારા પ્રણામ હો, યુદ્ધમાં  
મોટો શબ્દ કરનાર અને શત્રુઓને રાવરાવનારા નેદ્રને મારા પ્રણામ  
હો, અને પાપદળોના સ્વામિરૂપ નેદ્રને મારા પ્રણામ હો. ૧૯



નમઃ કૃત્તાયતથા ધાર્વતે સર્વેનાં પતયે નમો નમઃ સહ-  
માનાય નિઘ્નાધિન આઘ્યાધિનીનાં પતયે નમો નમો નિષંગિણે  
કકુભાષ સ્તેનાનાં પતયે નમો નમો નિચેરવે પરિચરાયાર્ણ્યાનાં  
પતયે નમઃ ॥ ૨૦ ॥

શબ્દાર્થ:—સર્વ લાભના પ્રાપકપણાવડે દોડનારને  
પ્રણામ, પ્રાણીઓના પાલકને પ્રણામ, પરાભવ કરનારને [ને]  
હણનારને પ્રણામ, શૂરની સેનાઓના પાલકને પ્રણામ, ખર્જ-  
વાળા મહાનને પ્રણામ, ગુપ્તચોરોના સ્વામીને પ્રણામ, ચોર-  
વાની બુદ્ધિવડે નિરંતર ભમનારાને [તથા હાટ ને વાડી  
આદિમાં ચોરવાની ઇચ્છાવડે] ભમનારાને પ્રણામ, [અને]  
વનોના સ્વામીને પ્રણામ. ૨૦

વિવેચન:—આ લોકના તથા પરલોકના સર્વ પ્રકારના લાભને  
પ્રાપ્ત કરનારા હોવાથી જેના ભણી ભક્તો દોડે છે એવા શ્રીરુદ્રને  
મારા પ્રણામ હો, શરણે આવેલા પ્રાણીઓના પાલક રુદ્રને મારા પ્રણામ  
હો, અમારા અંતરગ્રહારના સર્વ શત્રુઓનો પરાભવ કરનારા તથા  
તેમને સારી રીતે હણી નાંખનારા રુદ્રને મારા પ્રણામ હો, શરાઓની  
સેનાઓના સ્વામી રુદ્રને મારા પ્રણામ હો, ખર્જ ધારણ કરનારા તથા  
મહાન રુદ્રને મારા પ્રેમપૂર્વક પ્રણામ હો, ગુપ્તરીતે ચોરી કરનારાઓના  
હૃદયમાં અંતર્યામિષે રહેલા રુદ્રને મારા પ્રણામ હો, કોઇનું કાંઈ  
સર્થ સેવાની બુદ્ધિવડે નિરંતર ત્યાં ત્યાં કરનારામાં રહેલા તથા હાટ ને  
વાડી આદિમાં ચોરી કરવાની ઇચ્છાએ ભમનારામાં રહેલા રુદ્રને મારા

પ્રણામ હો, અને વનોના પતિરૂપ રુદ્રને મારા ભાવપૂર્વક પ્રણામ હો. ૨૦

નમો વંચતે પરિવંચતે સ્તાયૂનાં પત્યે નમો નમો નિવંગિષ  
 ઇષુધિમતે તસ્કરાણાં પત્યે નમો નમઃ સુઘાવિભ્યો જિયાશ્-  
 સદ્યો મુષ્ણતાં પત્યે નમો નમોઽસિમદ્યો નક્ત્ત્વરદ્યો વિકૃતાન્તાં  
 પત્યે નમઃ ॥ ૨૧ ॥

શબ્દાર્થ:—ઠગનારાને [ને] સર્વભણ્ણીથી ઠગનારાને  
 નમન, ઠગાઇવડે ચોરી કરનારાઓના સ્વામીને નમન, ખર્જવાળા-  
 ને [ને] ભાષાવાળાને નમન, પ્રકટ ચોરોના પતિને નમન,  
 વજ્રસાથે ફરનારાઓને [ને] હણવાને ઇચ્છનારાઓને નમન,  
 ધાન્યની ચોરી કરનારાઓના સ્વામીને નમન, ખર્જવાળાઓને  
 [ને] રાત્રે ફરનારાઓને નમન, [અને] છેડનારાઓના  
 સ્વામીને નમન. ૨૧

વિવેચન:—સ્વામીનો વિશ્વાસપાત્ર થઇને તેમના પોતાની હથુના  
 વ્યવહારમાં કોઈ સ્થલે તેમના ધનને લઈ લેનારામાં રહેલા રુદ્રને તથા  
 સ્વામીના વિશ્વાસપાત્ર બનીને તેમના સર્વ વ્યવહારમાં તેમના ધનને  
 લઈ લેનારામાં રહેલા રુદ્રને મારું નમન હો. કોઈના સેવક થઇને તેમના  
 ધનને રાતદિવસ લેનારાઓના હૃદયમાં અંતર્યામિરૂપે રહેલા રુદ્રને મારું  
 નમન હો, ખર્જવાળા તથા ભાષાવાળા વીરરૂપ રુદ્રને મારું નમન હો,  
 બિમાડી રીતે ચોરી કરનારાઓના હૃદયમાં અંતર્યામિરૂપે રહેલા રુદ્રને મારું  
 નમન હો, વજ્રસાથે ફરનારા ને અમારા અંતરખલ્લારના સર્વ શત્રુઓને  
 હણવાને ઇચ્છનારા રુદ્રને મારું નમન હો, ખેતર આદિમાં અનાજની

ચોરી કરનારાઓના હૃદયમાં અંતર્યામિરૂપે રહેલા રુદ્રને મારું નમન હો, તરવાર ધારણ કરીને રાત્રે પ્રાણીઓનો ધાત કરવા કરનારામાં રહેલા રુદ્રને મારું નમન હો, અને દ્રવ્યની લાલસાએ માણસોને કાપી નાંખીને તેમના ધનનું હરણ કરનારાઓના હૃદયમાં અંતર્યામિરૂપે રહેલા રુદ્રને મારું નમન હો. ૨૧

નમ્ ઉષ્ણીષિણે ગિરિચરાય કુલુંચાનાં પતંયે નમો નમ્  
ઇષ્ટુમદ્યૌ ધન્વાયિભ્યશ્ચ વો નમો નમ્ આતન્વાનેભ્યઃ પ્રતિ-  
દધાનેભ્યશ્ચ વો નમો નમ્ આયચ્છદ્યૌઽસ્વદ્યશ્ચ વો નમઃ ॥૨૨॥

શબ્દાર્થઃ—પાઘડીવાળાને [ ને ] પર્વતમાં કરનારાને નમસ્કાર, ભૂમિનું હરણ કરનારાઓના સ્વામીને નમસ્કાર, ખાણવાળાઓને નમસ્કાર, ને ધનુષ્સહિત જનારા તમને નમસ્કાર, વિસ્તારનારાઓને નમસ્કાર, ને સંધાન કરનારા તમને નમસ્કાર, આકર્ષણ કરનારાઓને નમસ્કાર, ને ફેંકનારાઓ તમને નમસ્કાર. ૨૨

વિવેચનઃ—પાઘડીવડે પોતાના મસ્તકને ઢાંકીને ગામમાં ચોરી કરવાને પ્રવૃત્ત થયેલામાં રહેલા અને પ્રવાસીઓનાં વસ્ત્રાદિનું અપ-હરણ કરવામાટે પર્વતાદિ વિપમસ્થાનમાં કરનારામાં રહેલા રુદ્રને મારા નમસ્કાર હો, ક્ષેત્ર ને ગૃહાદિરૂપ ભૂમિનું હરણ કરનારાઓના હૃદયમાં અંતર્યામિરૂપે રહેલા રુદ્રને મારા નમસ્કાર હો, દુષ્ટ મનુષ્યોને ખીવરાવવા-માટે ખાણ ધારણ કરનારા રુદ્રને મારા નમસ્કાર હો, દુર્જનોને ખીવરાવવામાટે ધનુષને ધારણ કરી વિચરનારા રુદ્રો આપને મારા નમસ્કાર હો, ધનુષમાં પ્રત્યંચા ચઢાવનાર રુદ્રને મારા નમસ્કાર હો,

ધનુષ્પર આણુ ચઢાવનારે રુદ્રો તમને મારા નમસ્કાર હો, ધનુષ્નું  
આકર્ષણ કરનાર રુદ્રાને મારા નમસ્કાર હો, અને આણો ફેંકનારા  
રુદ્રો તમને મારા નમસ્કાર હો. ૨૨

નમો વિસૃજ્યો વિવિધ્યશ્ચ વો નમો નમઃ સ્વપડ્યો જાગ્રદ્યશ્ચ  
વો નમો નમઃ શયાનેભ્ય આસીનેભ્યશ્ચ વો નમો જમસ્તિષ્ઠદ્ભ્યો  
ધાવદ્ભ્યશ્ચ વો નમઃ ॥ ૨૩ ॥

શબ્દાર્થ:—છોડનારાઓને નમસ્કાર, અને વીંધી નાંખ-  
નારા તમને નમસ્કાર, સ્વભાવસ્થાવાળાને નમસ્કાર, અને  
ગતગ્રહવસ્થાવાળા તમને નમસ્કાર, સુષુપ્તિવાળાને નમસ્કાર,  
અને બેઠેલા તમને નમસ્કાર, બિભા રહેલાને નમસ્કાર, અને  
દોડનારા તમને નમસ્કાર. ૨૩

વિવેચન:—અમારા બંને પ્રકારના શત્રુઓપર યોગ્ય આણો  
છોડનારા રુદ્રાને મારા પ્રણામ, અમારા શત્રુઓને આણોવડે વીંધી  
નાખનારા રુદ્રા તમને મારા નમસ્કાર, અંતઃકરણની સ્વભાવસ્થા-  
વાળા રુદ્રાને મારું નમન, અંતઃકરણની ગતગ્રહવસ્થાવાળા રુદ્રા તમને  
મારા પ્રણામ, અંતઃકરણની સુષુપ્તિવસ્થાવાળા રુદ્રાને મારું નમન,  
બેઠેલા રુદ્રા તમને મારા નમસ્કાર, બિભા રહેલા રુદ્રાને મારા પ્રણામ,  
અને દોડનારા રુદ્રો તમને મારા પ્રણામ. ૨૩

નમઃ સુખાભ્યઃ સુખાર્પતિભ્યશ્ચ વો નમો નમોઽશ્વેભ્યોઽશ્વ-  
પતિભ્યશ્ચ વો નમો નમઃ આઘ્યાધિનીભ્યો વિવિધ્યન્તીભ્યશ્ચ વો  
નમો નમઃ ઊર્ગણાભ્યસ્તૃહતીભ્યશ્ચ વો નમઃ ॥ ૨૪ ॥

**શબ્દાર્થ:**—સલાઓને નમસ્કાર, અને સલાપતિઓ તમને નમસ્કાર, અશ્વોને નમસ્કાર, અને અશ્વપતિઓ તમને નમસ્કાર, સર્વભણીથી વીંધનારીઓને નમસ્કાર, અને વિશેષ વીંધનારીઓ તમને નમસ્કાર, શ્રેષ્ઠ સેવક સમૂહવાળીઓને નમસ્કાર, અને હુણવાના સામર્થ્યવાળીઓ તમને નમસ્કાર. ૨૪

**વિવેચન:**—હવે શ્રીરુદ્રના અર્દ્રતપણાના પ્રતિપાદનમાટે અર્થોત્ત સર્વમાં રુદ્રદષ્ટિ કરવામાટે ભિન્ન ભિન્ન નામવાળા જે રુદ્રો ને શક્તિઓ રુદ્રલોકમાં રહે છે તે કહી તેમને પ્રણામ કરે છે:—સલા૩પ રુદ્રોને મારા પ્રણામ હો, સલાના પતિઓ૩પ રુદ્રો તમને મારા પ્રણામ હો, અન્ધો૩પ રુદ્રોને મારા પ્રણામ હો, અને અન્ધાના પતિઓ૩પ રુદ્રો તમને મારા પ્રણામ હો, સર્વભણીથી અમારા શત્રુઓને વીંધનારી શક્તિઓ૩પ રુદ્રોને મારા પ્રણામ હો, અને તેમને વિશેષ વીંધનારી શક્તિઓ૩પ રુદ્રો તમને મારા પ્રણામ હો, શ્રેષ્ઠ સેવકના સમૂહોવાળી આત્મી આદિ માતાઓ૩પ રુદ્રોને મારા પ્રણામ હો, અને હણવાના સામર્થ્યવાળી દુર્ગા આદિ૩પ રુદ્રો તમને મારા પ્રણામ હો. ૨૪

નમો ગુણેભ્યો ગુણપતિભ્યશ્ચ વો નમો નમો વ્રાતૈભ્યો વ્રાતપતિભ્યશ્ચ વો નમો નમો ગૃત્સૈભ્યો ગૃત્સપતિભ્યશ્ચ વો નમો નમો વિરૂપેભ્યો વિશ્વરૂપેભ્યશ્ચ વો નમઃ ॥ ૨૫ ॥

**શબ્દાર્થ:**—ગણોને નમસ્કાર, અને ગણપતિઓ તમને નમસ્કાર, સંધોને નમસ્કાર, અને સંધોના પતિઓ તમને નમસ્કાર, મેધાવીઓને નમસ્કાર, અને મેધાવીઓના પાત્રકો

તમને નમસ્કાર, વિરૂપોને નમસ્કાર, અને સર્વરૂપોવાળાઓ  
તમને નમસ્કાર. ૨૫

**વિવેચન:**—દેવોના અને અસુરોના સમૂહરૂપ રુદ્રોને મારા  
નમસ્કાર હો, દેવોના અને અસુરોના સમૂહોના પાંચક રુદ્રોને મારા  
નમસ્કાર હો, ભિન્ન ભિન્ન જાતના સમૂહોરૂપ રુદ્રોને મારા નમસ્કાર  
હો, ભિન્ન ભિન્ન જાતના સમૂહોના પાંચકોરૂપ રુદ્રોને મારા નમસ્કાર  
હો, ગ્રંથના અર્થને ધારણ કરવાની બુદ્ધિવાળાઓરૂપ રુદ્રોને મારા  
નમસ્કાર હો, ગ્રંથના અર્થને ધારણ કરવાની બુદ્ધિવાળાઓના પતિઓ-  
રૂપ રુદ્રોને મારા પ્રણામ હો, નમ્ર મુંડિત ને જટિલ આદિ વિષ-  
રીત રૂપવાળા રુદ્રોને મારા પ્રણામ હો, અને હૃયગ્રીવ આદિ નાના-  
પ્રકારની આકૃતિવાળા રુદ્રોને મારા પ્રણામ હો. [ સરક્ષતામાટે બીજા  
નમનમાં આવતો તમને એ શબ્દ વિવેચનમાંથી હવે મૂકી દીધો છે. ] ૨૫

**નમઃ સેનાભ્યઃ સેનાનિભ્યશ્ચ વો નમો નમો રથિભ્યો અ-  
રથેભ્યશ્ચ વો નમો નમઃ ક્ષત્રુભ્યઃ સંગ્રહીતૃભ્યશ્ચ વો નમો નમો  
મહદ્ભ્યો અર્ધકેભ્યશ્ચ વો નમઃ ॥ ૨૬ ॥**

**શબ્દાર્થ:**—સેનાઓને નમસ્કાર, અને સેનાપતિઓ  
તમને નમસ્કાર, રથવાળાઓને નમસ્કાર, અને રથરહિતો  
તમને નમસ્કાર, રથનું શિક્ષણ આપનારાઓને નમસ્કાર, અને  
સારથિઓ તમને નમસ્કાર, ઉત્કૃષ્ટોને નમસ્કાર, અને અલ્પો  
તમને નમસ્કાર. ૨૬

**વિવેચન:**—સેનાઓરૂપ રુદ્રોને મારા નમસ્કાર, સેનાઓના

પતિઓરૂપે રુદ્રને મારા નમસ્કાર, રથવાળારૂપે રુદ્રને મારા પ્રણામ, રથરહિતોરૂપે રુદ્રને મારા પ્રણામ, રથને ચઢાવવાનું શિક્ષણ આપનારા રુદ્રને મારા નમસ્કાર, જાતિ ને વિદ્યાદિવડે ઉત્કૃષ્ટ એવા રુદ્રને મારા નમસ્કાર, અને જાતિ ને વિદ્યાદિવડે અલ્પ (ઊતરતા એવા) રુદ્રને મારા નમસ્કાર. ૨૬

નમસ્તક્ષ્મ્યો રથકારેભ્યશ્ચ વો નમો નમઃ કુલાલેભ્યઃ  
કર્મારેભ્યશ્ચ વો નમો નમો નિષાદેભ્યઃ પુંજિષ્ઠેભ્યશ્ચ વો નમો  
નમઃ શ્વનિભ્યો મૃગયુભ્યશ્ચ વો નમઃ ॥ ૨૭ ॥

શબ્દાર્થઃ—સૂતારોને નમસ્કાર, અને રથ કરનારાઓ તમને નમસ્કાર, કુંભારોને નમસ્કાર, અને હુદારો તમને નમસ્કાર, બિદ્ધોને નમસ્કાર, અને ચડીમારો તમને નમસ્કાર, કૂતરાઓને પાળનારાઓને નમસ્કાર, અને વ્યાધી તમને નમસ્કાર. ૨૭

વિવેચનઃ—પ્રત્ય રુદ્રનો અંતર્યામિરૂપે સર્વત્ર સહભાવ હોવાથી સાધારણ ને ઊતરતી સર્વ જાતિઓને આ મંત્રમાં નમસ્કાર કરવામાં આવે છે એમ જાણવું. સૂતાર આદિ શિલ્પીઓરૂપે રુદ્રને મારા પ્રણામ, રથ કરનારા સૂતારવિશેષોરૂપે રુદ્રને મારા પ્રણામ, મૃતિકાનાં પાત્રો ધડનારા કુંભારોરૂપે રુદ્રને મારા પ્રણામ, લોદું ધડવાનો ધંધો કરનારા હુદારોરૂપે રુદ્રને મારા પ્રણામ, પર્વતોમાં ફરનારા ને માંસનું બક્ષણ કરનારા લિલ્લોરૂપે રુદ્રને મારા પ્રણામ, પક્ષીઓના સમૂહોનો ધાત કરનારા પુલ્કસાદિરૂપે રુદ્રને મારા પ્રણામ, કૂતરાની ડોકે દોરી બાંધીને તેને શ્રમયામાટે સાથે ફેરવનારા વાધરી આદિરૂપે રુદ્રને મારા

પ્રણામ, અને મૃગોને મારનારા પારધીઓરૂપ રુદ્રોને મારા પ્રણામ. ૨૭

નમઃ શ્વભ્યઃ શ્વર્પતિભ્યશ્ચ ત્રો નમો નમો ભવાય ચ રુદ્રાય  
ચ નમઃ શર્વાય ચ પશુપતયે ચ નમો નીલગ્રીવાય ચ શિતિ-  
કંઠાય ચ ॥ ૨૮ ॥

શબ્દાર્થઃ—કૂતરાઓને નમસ્કાર, અને કૂતરાઓના  
પાલકો તમને નમસ્કાર, વળી ભવને ને રુદ્રને નમસ્કાર,  
અને શર્વને તથા પશુપતિને નમસ્કાર, ને નીલગ્રીવને તથા  
ધોળા કંઠવાળાને નમસ્કાર. ૨૮

વિવેચનઃ—શ્વાનરૂપ રુદ્રોને મારા નમસ્કાર, શ્વાનોને પાળનારા  
ને કિરાતોના વેપ ધરનારા રુદ્રોને મારા નમસ્કાર, પ્રાણીઓ પોતપોતાના  
કર્માનુસાર જેમાંથી ઉત્પન્ન થાય છે તે ભવને મારા નમસ્કાર, દુઃખોનો  
વિનાશ કરનારા રુદ્રને મારા નમસ્કાર, પાપનો વિનાશ કરનારા  
શર્વને મારા નમસ્કાર, અજાતી જીવોનું રક્ષણ કરનારા પશુપતિને  
મારા નમસ્કાર, વિષનું ભક્ષણ કરવાવડે જેમના કંઠનો એકદેશ નીલ-  
રંગનો પ્રતીત થાય છે એવા નીલગ્રીવને મારા નમસ્કાર, અને કંઠના  
નીલભાગથી ભિન્ન કંઠનો ભાગ જેમનો ધોળો છે એવા શિતિકંઠને  
મારા નમસ્કાર. ૨૮

નમઃ કર્પર્દિને ચ વ્યુત્પ્રકેશાય ચ નમઃ સહસ્રાક્ષાય ચ  
શતર્ધન્વને ચ નમો ગિરિશ્યાય ચ શિપિત્રિષ્ટાય ચ નમો  
મીઢુઢ્ઢમાય ચેષુમતે ચ ॥ ૨૯ ॥

શબ્દાર્થઃ—જટાન્મૂટવાળાને તથા મુંડેલા વાળવાળાને



નમસ્કાર, અને સહસ્ર આંખોવાળાને તથા સો ધનુષ્વાળાને નમસ્કાર, વળી પર્વતમાં શયન કરનારને તથા કિરણોવાળાને નમસ્કાર, અને અતિવૃદ્ધિ કરનારને તથા બાણુવાળાને પણ નમસ્કાર. ૨૯

વિવેચન:—જટામૂટવાળા ને પાશુપતાદિનો વેપ ધરનારા રુદ્રને તથા પોતાના માથાપરના સધળા વાળ જેમણે મુંડાવેલા છે એવા યતિ આદિનો વેપ ધરનારા રુદ્રને મારા નમસ્કાર હો, સહસ્ર આંખોવાળા ઈંદ્રશ્પ રુદ્રને તથા બહુ ધનુષ્ ધારણુ કરનારા રુદ્રને મારા નમસ્કાર હો, કૈલાસપર્વતમાં શયન કરનારા ( શુદ્ધસત્ત્વગુણુવડે પરમશાંતિમાં રહેનારા ) રુદ્રને તથા કિરણોવાળા આદિત્યશ્પ રુદ્રને મારા નમસ્કાર હો, અત્યંતવૃદ્ધિ કરનારા મેઘશ્પ રુદ્રને તથા બાણુવાળા રુદ્રને મારા નમસ્કાર હો. ૨૯

नमो ह्रस्वाय च वामनाय च नमो बृहते च वर्षीयसे च नमो  
बुद्धाय च सवृधे च नमोऽग्राय च प्रथमाय च ॥ ३० ॥

શબ્દહાર્થ:—હ્રસ્વને તથા વામનને નમસ્કાર, પ્રૌઢને તથા અતિવૃદ્ધને નમસ્કાર, વૃદ્ધને તથા પંડિતોની સાથે રહેનારને નમસ્કાર, ને આગળ થયેલાને તથા મુખ્યને નમસ્કાર. ૩૦

વિવેચન:—ટુંકા શરીરવાળા રુદ્રને તથા સંકુચિત અવયવવાળા રુદ્રને મારા પ્રણામ હો, પ્રૌઢ વયવાળા રુદ્રને તથા અતિવૃદ્ધાવસ્થાવાળા રુદ્રને મારા પ્રણામ હો, અધિક વયવાળા વૃદ્ધશ્પ રુદ્રને તથા વિદ્વાવિનયાદિ ગુણોવાળા પંડિતોની સાથે રહેનારા રુદ્રને મારા પ્રણામ હો, ને જગત્તી પૂર્વે હોનારા રુદ્રને તથા સર્વત્ર મુખ્ય હોનારા

રુદ્રને મારા પ્રેમપૂર્વક પ્રણામ હો, મૂલમાં જે ત્રણ ચ વધારાના છે તે મંત્રની શોભામાટે છે. એમ વધારાના ચમાટે આગળના મંત્રોમાં પણ બાણવું. ૩૦

નમઃ આશવૈં ચાજિરાયં ચ નમઃ શીઘ્રયાય ચ શીઘ્ર્યાય ચ નમઃ  
ઝમ્પ્યાય ચાવસ્ત્રન્યાય ચ નમો નાદેયાય ચ દ્વીપ્યાય ચ ॥૩૧॥

શબ્દાર્થ:—વ્યાપકને તથા ગતિકુશલને નમસ્કાર, વેગવાળામાં રહેનારને તથા જલપ્રવાહમાં રહેનારને નમસ્કાર, તરંગોમાં રહેનારને તથા સ્થિરજલમાં રહેનારને નમસ્કાર, અને નદીમાં રહેનારને તથા દ્વીપમાં રહેનારને નમસ્કાર. ૩૧

વિવેચન:—આ જગતમાં વ્યાપીને રહેલા રુદ્રને તથા ગમન કરવામાં કુશલ રુદ્રને મારા પ્રણામ, સર્વ વેગવાળી વસ્તુઓમાં રહેનારા રુદ્રને તથા જલના પ્રવાહમાં રહેનારા રુદ્રને મારા પ્રણામ, જલના તરંગોમાં રહેનારા રુદ્રને તથા શબ્દ નહિ કરતા સ્થિરજલમાં રહેનારા રુદ્રને મારા પ્રણામ, અને નદીમાં રહેનારા રુદ્રને તથા આડે બાજુથી જલમાં રહેલી ઊંચી ભૂમિરૂપ બેટમાં રહેનારા રુદ્રને મારા પ્રણામ. ૩૧

નમો જ્યેષ્ઠાય ચ કનિષ્ઠાય ચ નમઃ પૂર્વજાય ચાપરજાય  
ચ નમો મધ્યમાય ચાપગ્લભાય ચ નમો જ્યન્ત્યાય ચ ત્રુ-  
ધ્યાય ચ ॥ ૩૨ ॥

શબ્દાર્થ:—જ્યેષ્ઠને તથા કનિષ્ઠને નમસ્કાર, પૂર્વજન્મેલાને તથા પછી જન્મેલાને નમસ્કાર, મધ્યમને તથા બાલને નમ-

સ્કાર, ને પાછળના ભાગમાંથી તથા મૂલમાંથી થયેલાને નમસ્કાર.

**વિવેચન:**—વિદ્યા ને ઐશ્વર્ય આદિમાં શ્રેષ્ઠ રુદ્રને તથા વિદ્યા ને ઐશ્વર્ય આદિમાં કનિષ્ઠ રુદ્રને મારા પ્રણામ હો, જગત્ના આદિકાલમાં દ્વિરણ્યગર્ભરૂપે ઉત્પન્ન થયેલા રુદ્રને તથા જગત્ના પ્રલયકાલમાં કાલાગ્નિરૂપે ઉત્પન્ન થયેલા રુદ્રને મારા પ્રણામ હો, જગત્ના સ્થિતિકાલમાં દેવમનુષ્યાદિરૂપે જન્મેલા રુદ્રને તથા જેની ઇંદ્રિયોનો જેઘતો વિકાસ થયો નથી એવા બાલકરૂપ રુદ્રને મારા પ્રણામ હો, ને ગાય આદિના પાછળના ભાગમાંથી જન્મેલાં વાછડાં આદિરૂપ રુદ્રને તથા વૃક્ષાદિના મૂલમાંથી પ્રકટેલા થડરૂપ રુદ્રને મારા પ્રણામ હો. ૩૨

**નમઃ સોમ્યાય ચ પ્રતિસૃર્યાય ચ નમો યામ્યાય ચ ક્ષેમ્યાય ચ નમઃ શ્લોક્યાય ચાવસાન્યાય ચ નમઃ ઉર્વૃર્યાય ચ સ્વલ્યાય ચ ॥ ૩૩ ॥**

**શીઘ્રાર્થ:**—મનુષ્યલોકમાં રહેનારાને તથા વિવાહાદિમાં હાથમાં રક્ષાબંધન ધારણ કરનારમાં રહેનારાને નમસ્કાર, યમલોકમાં રહેનારાને તથા કુશલને યોગ્યને પ્રણામ, વૈદિકમંત્રોમાં રહેનારાને તથા વેદાંતમાં રહેનારાને પ્રણામ, ને ધાન્યવાગી પૃથિવીમાં રહેનારાને તથા ખજામાં રહેનારાને પ્રણામ. ૩૩

**વિવેચન:**—આ મનુષ્યલોકમાં રહેનાર રુદ્રને તથા વિવાહાદિમાં હાથને વિષે રક્ષાબંધન ધારણ કરનારમાં રહેનાર રુદ્રને મારા પ્રણામ હો, યમલોકમાં રહી પાપીઓને નરકાર્દિ આપનારા રુદ્રને તથા મોક્ષને યોગ્ય મનુષ્યાદિમાં રહેનારા રુદ્રને મારા પ્રણામ હો.

વેદિકમંત્રોમાં પ્રતિપાદ્યપણાવડે રહેનારા રુદ્રને તથા વેદાંતમાં પ્રતિ-  
પાદ્યપણાવડે રહેનારા રુદ્રને મારા પ્રણામ હો, અને ધાન્યથી ભરપૂર  
રહેનારી ભૂમિમાં ધાન્યરૂપે રહેનારા રુદ્રને તથા ધાન્યને ને ભુંસાને  
પૃથક્ કરવાના સ્થાનમાં રહેનારા રુદ્રને મારા પ્રણામ હો. ૩૩

નમો વન્યાય ચ કક્ષ્યાય ચ નમઃ શ્રવાય ચ પ્રતિશ્રવાય  
ચ નમઃ આશુવૈણાય ચાશુરંથાય ચ નમઃ શૂરાય ચાવમેદિને  
ચ ॥ ૩૪ ॥

શબ્દાર્થ:—વનમાં રહેલાને તથા સૂકા વનમાં રહેલાને  
નમસ્કાર, શબ્દને તથા પ્રતિશબ્દને નમસ્કાર, શીઘ્રસેનાવાળાને  
તથા શીઘ્રરથવાળાને નમસ્કાર, ને શૂરને તથા નીચોવડે ફાડી  
નંખાવનારને નમસ્કાર. ૩૪

વિવેચન:—લીલા વનમાં વૃક્ષાદિરૂપે રહેલા રુદ્રને તથા સૂકા  
વનમાં તૃણાદિરૂપે રહેલા રુદ્રને મારા નમસ્કાર, શબ્દરૂપ રુદ્રને તથા  
પ્રતિશબ્દરૂપ રુદ્રને મારા નમસ્કાર, શીઘ્રગતિવાળી સેનાવાળા રુદ્રને  
તથા શીઘ્રગતિવાળા રથયુક્ત રુદ્રને મારા નમસ્કાર, અને યુદ્ધમાં ધૈર્ય  
રાખનારા રુદ્રને તથા અમારા શત્રુઓને શ્વાનાદિ નીચ પ્રાણીઓવડે  
ફાડી નંખાવનારા રુદ્રને મારા ભાવપૂર્વક પ્રણામ હો. ૩૫

નમો ચિલ્મિને ચ કચ્ચિને ચ નમો વર્મિણે ચ વરુથિને  
ચ નમઃ શ્રુતાય ચ શ્રુતમેનાય ચ નમો દુન્દુભગાય ચાહનન્ગાય  
ચ ॥ ૩૫ ॥

**શબ્દાર્થ:**—શિરસ્ત્રાણુવાળાને તથા કવચવાળાને નમસ્કાર, ખખ્તરવાળાને તથા રથના રક્ષણુવાળાને નમસ્કાર, પ્રસિદ્ધને તથા પ્રસિદ્ધ સેનાવાળાને નમસ્કાર, ને ભેરીમાં રહેનારાને તથા વાઘસાધનમાં રહેનારાને નમસ્કાર. ૩૫

**વિવેચન:**—જેમણે પોતાના માથાના રક્ષણુમાટે પોતાને માથે લોઢાનો ટોપ ધારણ કર્યો છે એવા રુદ્રને તથા ર્થી ભરેલો બનડો ડગલો પોતાના શરીરના ટાઢ આદિથી રક્ષણુમાટે જેમણે પહેરેલો છે એવા રુદ્રને નમસ્કાર, જેમણે લોઢાનું ખખ્તર પોતાના શરીરપર ધારણ કર્યું છે એવા રુદ્રને તથા જેમના રથપર રક્ષણુમાટે લોઢાનું ઢાંકણ નાંખેલું છે એવા રુદ્રને નમસ્કાર, લોકમાં પ્રસિદ્ધ એવા રુદ્રને તથા લોકમાં પ્રસિદ્ધ સેનાવાળા રુદ્રને નમસ્કાર, અને ભેરીમાં રહેનારા શબ્દરૂપ રુદ્રને તથા વાગ્ન વગાડવાના સાધનરૂપ દંડાદિમાં રહેનારા રુદ્રને નમસ્કાર. ૩૫

**નમો ધૃષ્ણવૈ ચ પ્રમૃશાયૈ ચ નમો નિવંશિગૈ વેષુશ્ચિમૈૈ ચ નમ-  
સીક્ષણૈર્વૈ ચાયુધિનૈ ચ નમઃ સ્વાયુધાયૈ ચ સુધન્વને ચ ॥૩૬॥**

**શબ્દાર્થ:**—તેજવાળાને તથા પંડિતને નમસ્કાર, ખર્જી-વાળાને તથા ભાથાવાળાને નમસ્કાર, તીખા બાણુવાળાને તથા આયુધવાળાને નમસ્કાર, ને શોભિતા આયુધવાળાને તથા શોભિતા ધનુષ્વાળાને નમસ્કાર. ૩૬

**વિવેચન:**—પાપીઓથી સહન ન થઈ શકે એવા તેજવાળા રુદ્રને તથા શાસ્ત્રપારંગત પંડિતરૂપ રુદ્રને મારા નમસ્કાર, ભયંકર ખર્જવાળા રુદ્રને તથા શોભિતા ભાથાવાળા રુદ્રને મારા નમસ્કાર,

શત્રુઓથી સહન ન થઈ શકે એવા તીખા ખાણવાળા રુદ્રને તથા  
અન્ય આયુધોવાળા રુદ્રને મારા નમસ્કાર, અને શોભિતા ત્રિશલરૂપ  
આયુધવાળા રુદ્રને તથા શોભિતા પિનાકનામના ધનુષ્વાળા રુદ્રને  
મારા નમસ્કાર. ૩૬

નમઃ સુત્યાય ચ પથ્યાય ચ નમઃ કાટ્યાય ચ નીપ્યાય ચ  
નમઃ કૂલ્યાય ચ સરસ્થાય ચ નમો નાદેયાય ચ વૈશંતાય  
ચ ॥ ૩૭ ॥

શબ્દાર્થ:—કેડામાં રહેનારાને તથા રાજમાર્ગમાં રહે-  
નારાને નમસ્કાર, વિષમમાર્ગમાં રહેનારાને તથા પર્વતના  
અધોભાગમાં રહેનારાને નમસ્કાર, કૃત્રિમ નદીમાં રહેનારાને  
તથા સરોવરમાં રહેનારાને નમસ્કાર, ને નદીમાં રહેનારાને  
તથા તળાવમાં રહેનારાને નમસ્કાર. ૩૭

વિવેચન:—શુદ્રમાર્ગરૂપ કેડામાં રહેનારા રુદ્રને તથા રથ ને  
ઘોડા ચાલે એવા મોટા માર્ગમાં રહેનારા રુદ્રને મારા નમસ્કાર, વિષમ-  
માર્ગમાં રહેનારા રુદ્રને તથા પર્વતના અધોભાગમાં રહેનારા રુદ્રને  
મારા નમસ્કાર, કૃત્રિમ નદીરૂપ સારણમાં (નહેરમાં) રહેનારા રુદ્રને  
તથા સરોવરમાં રહેનારા રુદ્રને મારા નમસ્કાર, અને નદીમાં રહેનારા  
રુદ્રને તથા તળાવમાં રહેનારા રુદ્રને મારા નમસ્કાર. ૩૭

નમઃ કૂર્પ્યાય ચાવૃટ્યાય ચ નમો વીદ્યાય ચાતૃપ્યાય ચ નમો  
મેદ્યાય ચ વિશ્વૃપ્યાય ચ નમો વર્ષ્યાય ચાવૃષ્યાય ચ ॥૩૮॥

શબ્દાર્થ:—કૂવામાં રહેનારાને ને ખાડામાં રહેનારાને

નમસ્કાર, શરદના વાદળામાં રહેનારાને ને તડકામાં રહેનારાને  
નમસ્કાર, મેઘમાં રહેનારાને ને વીજળીમાં રહેનારાને નમસ્કાર,  
અને વૃષ્ટિમાં રહેનારાને ને વૃષ્ટિના અભાવમાં રહેનારાને  
નમસ્કાર. ૩૮

વિવેચન:—કૂવામાં રહેનારા રુદ્રને તથા ખાડામાં રહેનારા  
રુદ્રને મારા પ્રણામ, શરદઋતુના નિર્મલ વાદળામાં રહેનારા રુદ્રને  
તથા સૂર્યના તડકામાં રહેનારા રુદ્રને મારા પ્રણામ, આકાશમાંથી  
વરસનારા મેઘમાં રહેનારા રુદ્રને તથા વીજળીમાં રહેનારા રુદ્રને મારા  
પ્રણામ, અને પૃથિવોપરની વૃષ્ટિમાં રહેનારા રુદ્રને તથા વૃષ્ટિના  
અભાવમાં રહેનારા રુદ્રને મારા પ્રણામ. ૩૮

નમો વાત્યાય ચ રેષ્મ્યાય ચ નમો વાસ્તવ્યાય ચ વાસ્તુ-  
પાય ચ નમઃ સોમ્યાય ચ રુદ્રાય ચ નમસ્તામ્રાય ચારુણાય  
ચ ॥ ૩૯ ॥

શબ્દાર્થ:—વાયુમાં રહેનારાને તથા પ્રલયમાં રહેનારા-  
ને પ્રણામ, ધરની ભૂમિમાં રહેનારાને તથા ધરની ભૂમિને  
પાળનારાને પ્રણામ, ઉમાસહિતને તથા દુઃખનો વિનાશ કર-  
નારાને નમસ્કાર, અને રાતા તથા થોડા રાતાને પ્રણામ. ૩૯

વિવેચન:—પવનમાં રહેનારા રુદ્રને તથા પ્રલયકાલમાં પાણી  
વિદ્યમાન રુદ્રને મારા પ્રણામ, ધરની ભૂમિમાં રહેનારા રુદ્રને તથા  
ધરની ભૂમિને પાળનારા રુદ્રને મારા પ્રણામ, ઉમાસહિત (અથવા વિદ્યા-  
સહિત) રુદ્રને તથા દુઃખનો વિનાશ કરનારા રુદ્રને મારા પ્રણામ,

અને ઊગતા રવિરૂપ રાતા રુદ્રને તથા ઊગ્યાપછીના આદિત્યરૂપ થોડા રાતા રુદ્રને મારા પ્રણામ. ૩૯

**નમઃ શંગત્રે ચ પશુપતયે ચ નમઃ હ્રિમાય ચ મીમાય ચ નમોઽગ્રેવધાય ચ દૂરેવધાય ચ નમો હંત્રે ચ હનીયસે ચ નમો વૃક્ષેભ્યો હરિકેશેભ્યો નમસ્તારાય ॥ ૪૦ ॥**

**શબ્દાર્થઃ**—સુખમય વાણીવાળાને તથા પશુપતિને નમસ્કાર, ઉગ્રને તથા ભીમને નમસ્કાર, આગળ રહીને હણુનારને તથા દૂર રહીને હણુનારને નમસ્કાર, હણુનારને તથા અતિશય હણુનારને નમસ્કાર, અને લીલા કેશોવાળાં વૃક્ષોને તથા તારનારાને નમસ્કાર. ૪૦

**વિવેચનઃ**—વેદરૂપ સુખમય વાણીવાળા રુદ્રને તથા સર્વ અજ્ઞાતી પ્રાણીઓના પાલક રુદ્રને મારા નમસ્કાર હો, અમારા શત્રુઓને હણુવામાટે ક્રોધયુક્ત સ્વરૂપવાળા પ્રતીત થતા રુદ્રને તથા અમારા શત્રુઓને દર્શનવડેજ ભય ઉપજાવનારા રુદ્રને મારા પ્રણામ હો, સંમુખ ઊભા રહીને અમારા શત્રુઓનો વધ કરનારા રુદ્રને તથા દૂર ઊભા રહીને અમારા શત્રુઓને હણુનારા રુદ્રને મારા પ્રણામ હો, લોકમાં હનન કરનારરૂપે પ્રતીત થતા રુદ્રને તથા પ્રલયકાલમાં સર્વનું હનન કરનાર રુદ્રને મારા પ્રણામ હો, અને પાનડાંરૂપ લીલા કેશોવાળાં કદપતરુઓરૂપ રુદ્રોને તથા ભયભરેલા આ સંસારસાગરમાંથી તારનારા રુદ્રને મારા પ્રેમપૂર્વક પ્રણામ હો. ૪૦

**નમઃ શંખવાય ચ મયોખવાય ચ નમઃ શંકરાય ચ મયસ્કરાય ચ નમઃ શિવાય ચ શિવતરાય ચ ॥ ૪૧ ॥**



**શબ્દાર્થ:**—શંભુને તથા મયોભવને નમસ્કાર, શંકરને તથા મયસ્કરને નમસ્કાર, અને શિવને તથા શિવતરને નમસ્કાર. ૪૧

**વિવેચન:**—લૌકિકસુખવાળા રૂઢને તથા મોક્ષસુખવાળા રૂઢને મારા પ્રણામ, લૌકિકસુખ આપનારા રૂઢને તથા મોક્ષસુખ આપનારા રૂઢને મારા પ્રણામ, અને કલ્યાણસ્વરૂપ રૂઢને તથા અન્ય જનોને પાપરહિત કરનારા રૂઢને મારા પરમપ્રેમપૂર્વક પ્રણામ. ૪૧

**નમઃ પાર્યાય ચાત્રાર્યાય ચ નમઃ પ્રતરણાય ચોત્તરણાય ચ નમસ્તીર્થ્યાય ચ કૂલ્યાય ચ નમઃ શણ્યાય ચ ફેન્યાય ચ ॥૪૨**

**શબ્દાર્થ:**—પરતીરે રહેલાને તથા આ તીરે રહેલાને પ્રણામ, પ્રતરણને તથા ઉત્તરણને પ્રણામ, તીર્થમાં રહેલાને તથા કાંઠે રહેલાને પ્રણામ, અને બાલતૃણમાં રહેલાને તથા શીણમાં રહેલાને પ્રણામ. ૪૨

**વિવેચન:**—સંસારસાગરને સામે કાંઠે મુમુક્ષુઓના ધ્યેયરૂપે રહેલા રૂઢને તથા સંસારસાગરને આ કાંઠે સકામકર્મેનું શલ આપવા-માટે રહેલા રૂઢને મારા પ્રણામ હો, મંત્રજપાદિવડે સારી રીતે પાપને તરવાના હેતુરૂપ રૂઢને તથા તત્ત્વજ્ઞાનવડે સંસારસાગરને તરી જવાના હેતુરૂપ રૂઢને મારા પ્રણામ હો, પ્રયાગાદિ તીર્થોમાં રહેલા રૂઢને તથા તીર્થના કાંઠાપર રહેલા રૂઢને મારા પ્રણામ હો, અને ગંગાદિના તીરપર કુશના અંકુરાદિરૂપે રહેલા રૂઢને તથા ગંગાના શીણમાં રહેલા રૂઢને મારા પ્રણામ હો. ૪૨

નમઃ સિક્ત્રાયા ચ પ્રવાહ્યાય ચ નમઃ કિંશિલાય ચ  
ક્ષણાયા ચ નમઃ કપર્દિને ચ પુલસ્તયે ચ નમઃ શ્રિણ્યાય ચ  
પ્રપ્થ્યાય ચ ॥ ૪૩ ॥

શબ્દાર્થઃ—વેળુમાં રહેલાને તથા પ્રવાહમાં રહેલાને  
નમસ્કાર, કાંકરાવાળા પ્રદેશને તથા સ્થિરજલવાળા પ્રદેશને  
નમસ્કાર, જટાન્મૂટવાળાને તથા સર્વાતર્યામીને નમસ્કાર,  
અને તૃણરહિત પ્રદેશમાં રહેનારાને તથા બહુસેવિત માર્ગમાં  
રહેનારાને નમસ્કાર. ૪૩

વિવેચનઃ—નદીના તીરપર રહેલી વેળુમાં રહેલા રુદ્રને તથા  
નદીના પ્રવાહમાં રહેલા રુદ્રને મારા પ્રણામ હો, કાંકરાવાળા પ્રદેશરૂપ  
રુદ્રને તથા સ્થિરજલવાળા પ્રદેશરૂપ રુદ્રને મારા પ્રણામ હો, જટાન્મૂટ-  
વાળા રુદ્રને તથા સર્વના અંતઃકરણમાં રહી તેમના કર્માનુસાર પ્રેરણા  
કરનાર રુદ્રને મારા પ્રણામ હો, અને તૃણાદિથી રહિત ક્ષારમય પ્રદેશમાં  
રહેલા રુદ્રને તથા બહુ મનુષ્યોએ સેવેલા માર્ગમાં રહેલા રુદ્રને મારા  
પ્રણામ હો. ૪૩

નમો વ્રજ્યાય ચ ગોષ્ઠાચ્યાય ચ નમસ્તલ્પ્યાય ચ ગેહ્યાય ચ નમો  
હૃદય્યાય ચ નિવેણ્યાય ચ નમઃ કાટ્યાય ચ ગઢરેષ્ઠ્યાય ચ ॥૪૪

શબ્દાર્થઃ—ગાયેના સમૂહમાં રહેલાને તથા ગાયેના  
રહેવાના સ્થાનમાં રહેલાને નમસ્કાર, ક્ષય્યામાં રહેલાને તથા  
ધરમાં રહેલાને નમસ્કાર, હૃદયમાં રહેલાને તથા ધૂમસમાં

રહેલાને નમસ્કાર, અને કૂવામાં રહેલાને તથા ગંભીર જલમાં રહેલાને નમસ્કાર. ૪૪

વિવેચન:—ગાયેના સમૂહમાં રહેલા રુદ્રને તથા ગાયેના રહેવાના સ્થલમાં રહેલા રુદ્રને મારા પ્રણામ હો, શય્યામાં રહેલા રુદ્રને તથા ઘરમાં રહેલા રુદ્રને મારા પ્રણામ હો, હૃદયમાં રહેલા જીવરૂપ રુદ્રને તથા ધૂમસમાં રહેલા રુદ્રને મારા પ્રણામ હો, અને કૂવામાં રહેલા રુદ્રને તથા વિપમ ગિરિગુહાદિમાં વા ગંભીર જલમાં રહેલા રુદ્રને મારા પ્રેમપૂર્વક પ્રણામ હો. ૪૪

નમઃ શુષ્કયાય ચ હરિત્યાય ચ નમઃ પાશ્વર્યાય ચ રજ-  
સ્થાય ચ નમો લોપ્યાય ચોલ્પ્યાય ચ નમઃ ઝર્યાય ચ મૂ-  
ર્ચ્યાય ચ ॥ ૪૫ ॥

શબ્દાર્થ:—સૂકામાં રહેલાને તથા લીલામાં રહેલાને નમસ્કાર, ઝીણી ધૂળમાં રહેલાને તથા જાડી ધૂળમાં રહેલાને નમસ્કાર, અગમ્ય પ્રદેશમાં રહેલાને તથા તૃણમાં રહેલાને નમસ્કાર, અને વડવાનલમાં રહેલાને તથા કદ્ધના અગ્નિમાં રહેલાને નમસ્કાર. ૪૫

વિવેચન:—સૂકાઈ ગયેલા વૃક્ષાદિમાં રહેલા રુદ્રને તથા લીલા વૃક્ષાદિમાં રહેલા રુદ્રને મારા પ્રણામ, ઝીણી ધૂળમાં રહેલા રુદ્રને તથા જાડી ધૂળમાં રહેલા રુદ્રને મારા પ્રણામ, નહિ પ્રવેશ કરી શકાય એવા પ્રદેશમાં રહેલા રુદ્રને તથા તૃણમાં રહેલા રુદ્રને મારા પ્રણામ, અને વડવાનલમાં રહેલા રુદ્રને તથા કદ્ધના અંતના (પ્રત્ય-કાલના) અગ્નિમાં રહેલા રુદ્રને મારા પ્રણામ. ૪૫

નમઃ પૂર્ણાય ચ પર્ણશદાય ચ નમઃ ઉદગુરમાણાય ચાભિ-  
 ઘ્રતે ચ નમઃ આશ્વિદતે ચ પ્રશ્વિદતે ચ નમઃ ઇષુકૃદ્ભ્યો ધનુ-  
 ણ્કૃદ્ભ્યો વો નમો નમો વઃ કિરિકેભ્યો દેવાનાં હૃદયેભ્યો  
 નમો વિચિન્વત્કેભ્યો નમો વિશિષ્ણત્કેભ્યો નમઃ આનિર્હતે-  
 ભ્યઃ ॥ ૪૬ ॥

શબ્દાર્થઃ—પાનડાને તથા પડેલા પાનડાવાળા દેશને  
 નમસ્કાર, ઉઘમીને તથા હનન કરનારને નમસ્કાર, સાધારણ  
 ખેદ કરાવનારને તથા વધારે ખેદ કરાવનારને નમસ્કાર,  
 બાણો કરનારાઓને નમસ્કાર, તથા ધનુષો કરનારા [રુદ્રો]  
 આપને નમસ્કાર, દેવેના હૃદયરૂપ [ને] ઉત્પન્ન કરનાર આપને  
 નમસ્કાર, પૃથક્ કરનારાઓને નમસ્કાર, વિવિધનો નાશ  
 કરનારાઓને નમસ્કાર, અને [સૃષ્ટિની] આદિમાં નીકળેલાને  
 નમસ્કાર. ૪૬

વિવેચનઃ—વૃક્ષના પાનડારૂપ રુદ્રને તથા વૃક્ષાદિનાં ખરી  
 પડેલાં પાનડાવાળા પ્રદેશરૂપ રુદ્રને મારા પ્રણામ હો, સતત ઉઘમ  
 કરનાર મનુષ્યાદિરૂપ રુદ્રને તથા અમારા શત્રુઓનું હનન કરનાર  
 રુદ્રને મારા પ્રણામ હો, આસુરીસંપત્તિવાળા અલક્ષ્મીને સાધારણ ખેદ  
 કરાવનારા રુદ્રને તથા તેવા પાપીઓને વધારે ખેદ કરાવનારા રુદ્રને  
 મારા પ્રણામ હો, બાણો કરનારા રુદ્રોને મારા પ્રણામ હો, તથા

ધનુષો કરનારા રુદ્રો આપને મારા પ્રણામ હો, દેવોમાં મુખ્ય અગ્નિ, વાયુ ને આદિત્યરૂપ રુદ્રો જેઓ વૃષ્ટિ આદિકારા આ જગતને ઉત્પન્ન કરે છે તેવા આપને મારા પ્રણામ હો, ધર્મ કરનારાઓને ને પાપ કરનારાઓને પૃથક્ કરનારા રુદ્રોને મારા પ્રણામ હો, ભક્તોનાં હૃદયોમાંથી નાનાપ્રકારનાં પાપોનો વિનાશ કરનારા રુદ્રોને મારા પ્રણામ હો, અને સૃષ્ટિની આદિમાં આવિર્ભાવ પામેલા અગ્નિ, વાયુ ને આદિત્યરૂપ રુદ્રોને મારા વિનયપૂર્વક ને પ્રેમપૂર્વક પ્રણામ હો. ૪૬

દ્રાષ્ટે અંધસસ્પતે દરિદ્ર નીલલોહિત ।

આસાં પ્રજાનામેષાં પશૂનાં મા ભેર્મા રોહમો ચ નઃ કિંચના-  
મમત્ ॥ ૪૭ ॥

શબ્દાર્થ:—હે નહારી ગતિ પમાડનારા ! હે સોમના પાલક ! હે પરિવ્રહરહિત ! હે નીલલોહિત ! આ પ્રજાઓને [ને] આ પશુઓને બીવરાવો નહિ, નાશ ન કરો, અને અમારા કોઈને પણ રોગવાળાં ન કરો. ૪૭

વિવેચન:—હે પાપીઓને નરકાદિરૂપ નહારી ગતિ પમાડનારા ! હે યજ્ઞોપયોગી સોમવ્રતાતું પાલન કરનારા ! હે અદ્વિતીયપણાવડે પરિવ્રહરહિત ! હે કંઠના એકદેશમાં નીલરંગવાળા ને શરીરના બીજા ભાગમા રાતા રંગવાળા ! અમારી આ પુત્રાદિરૂપ પ્રજાઓને તથા અમારાં આં ગાય આદિ પશુઓને કૃપા કરીને બીવરાવશો નહિ. અમારી પ્રજાને અને અમારાં પશુઓને કૃપા કરીને નાશ ન કરશો. વળી અમારાં કોઈ પણ પશુઓને તથા અમારાં કોઈ પણ માણસોને આપ કૃપા કરીને રોગવાળાં ન કરશો. ૪૭

इमा रुद्राय त्वसे कर्षदिने क्षयद्वीराय प्रभरामहे मतीः ।

यथा शमसद् द्विपदे चतुष्पदे विश्वे पुष्टं ग्रामे अस्मिन्ननातुरम् ॥

શાબ્દાર્થઃ—ખલવાન, જટાન્નૂટવાળા [ને] શૂરોનો વિનાશ કરનારા રુદ્રને આ બુદ્ધિઓ સમર્પણ કરીએ છીએ. જેવી રીતે બે પગવાળાને [ને] ચાર પગવાળાને સુખ થાય, [અને] આ ગામમાં સર્વ પુષ્ટ [ને] ઉપદ્રવરહિત [થાય.] ૪૮

વિવેચનઃ—મહાબલવાળા, જટાન્નૂટને ધારણ કરનારા, ને અમારા શરૂ શત્રુઓનો શીઘ્ર વિનાશ કરનારા રુદ્રને અમે અમારી બુદ્ધિઓ સમર્પણ કરી તેમનું ભક્તિપૂર્વક ધ્યાન કરીએ છીએ. આવા ધ્યાનવડે તેઓશ્રી પ્રસન્ન થઈને જેવી રીતે અમારા પુત્રાદિ મનુષ્યોને ને અમારાં ગાય આદિ પશુઓને સુખ થાય એમ વ્યવસ્થા કરવા કૃપા કરે, અને અમારા આ નિવાસસ્થાનમાં સર્વ પ્રાણીઓ સમૃદ્ધિવાળાં ને રોગાદિ ઉપદ્રવથી રહિત થાય એમ વ્યવસ્થા કરવા કૃપા કરે. ૪૮

या ते रुद्र शिवा तनूः शिवा विश्वाहा भेषजी ।

जिवा रुतस्य भेषजी तया नो मृड जीवसे ॥ ४९ ॥

શાબ્દાર્થઃ—હે રુદ્ર ! આપનું જે કલ્યાણરૂપ, સર્વદા કલ્યાણ કરનાર ઔષધરૂપ, [ને] રોગના યથાર્થ ઔષધરૂપ શરીર [છે] તેવડે અમને જીવવાને સુખી કરો. ૪૯

વિવેચનઃ—હે પરમપૂજ્ય શિવ ! ભક્તોનું કલ્યાણ કરનારું હોવાથી કલ્યાણરૂપ, સર્વદા સંસારરૂપ વ્યાધિને નિવૃત્ત કરનારા ઔષધ-

૩૫, અને શરીરના રોગોને નિવૃત્ત કરનારા ઔષધ૩૫ આપનું જે શરીર છે તે શરીરવડે અમને દીર્ઘકાલ જીવવાને ભાગ્યશાલી કરો. ૪૯

परि नो रुद्रस्य हेतिर्वृणक्तु परि त्वेषस्य दुर्मतिरंघ्रायोः ।

अव स्थिरा मघवद्भ्यस्तनुष्व मीढ्वस्तोकाय तनयाय मृड ॥ ५० ॥

શાબ્દાર્થઃ—રુદ્રનું આયુષ અમારો સર્વભણીથી ત્યાગ કરો. ક્રોધયુક્ત થયેલા [ને] પ્રહાર કરવા ઇચ્છનારાની ઉગ્રખુદ્ધિ [અમારો] સર્વભણીથી [ત્યાગ કરો.] હે ઇચ્છિતની સર્વભણીથી વૃષ્ટિ કરનારા ! દહેને (દહે ધનુષોને ) [આપ] યજમાનોને માટે પ્રત્યંચારહિત કરો. [વળી ] પુત્રને [તથા] પૌત્રને સુખી કરો. ૫૦

વિવેચનઃ—પરમકૃપાળુ રુદ્રનું ધનુષ૩૫ આયુષ અમારો સર્વભણીથી ત્યાગ કરો, અર્થાત્ અમારું કદીપણુ લનન ન કરો. ક્રોધયુક્ત થયેલા ને પ્રહાર કરવા ઇચ્છનારા રુદ્રની ઉગ્રખુદ્ધિ અમારો સર્વભણીથી ત્યાગ કરો. હે અનન્યભક્તોપ્રતિ ઇચ્છિત વસ્તુઓની સર્વભણીથી વૃષ્ટિ કરનારા રુદ્ર ! આપનાં દહે ધનુષોને આપ આપના યજમાનોના ( આપને લવિપ્ અર્પણ કરનારાઓના ) ભયની નિવૃત્તિ કરવામાટે પ્રત્યંચારહિત કરો. વળી હે પૂજ્ય રુદ્ર ! આપ અમારા પુત્રને તથા પૌત્રને સર્વ પ્રકારે સુખી કરો. ૫૦

मीढ्वष्टम शिवंतम शिवो नः सुमनां भव ।

परमे वृक्ष आयुधं निधाय कृत्तिं वसान आचर पिनाकं बिभ्र-  
दागहि ॥ ५१ ॥

**શબ્દાર્થ:**—હે ઇચ્છિતની અતિવૃદ્ધિ કરનારા ! હે અત્યંત કલ્યાણ કરનારા ! અમારા પ્રતિ શાંત [ને] હર્ષયુક્ત ચિત્તવાળા થાઓ. ઉંચા વૃક્ષપર આયુધને રાખીને ચર્મ ધારણ કરતા [છતા] પધારો, પિનાક ધારણ કરતા [છતા] પધારો. ૫૧

**વિવેચન:**—હે પોતાના અનન્યલક્ષ્મીપ્રતિ ઇચ્છિત પદાર્થોની અત્યંત વૃદ્ધિ કરનારા પૂજ્ય રુદ્ર ! હે અત્યંત કલ્યાણ કરનારા કૃપાલુ શિવ ! અમારા જેવા દીનજનોપ્રતિ આપ શાંતરવભાવવાળા ને હર્ષયુક્ત ચિત્તવાળા પ્રતીત થાઓ. વડ આદિ ઉંચા વૃક્ષપર આપનાં ત્રિશૂલાદિ આયુધને રાખીને વાઘનું ચામડું પહેરી આપ અમારી પાસે પધારો. પ્રત્યંચારહિત તથા આણેરહિત પિનાકનામના ધનુષને માત્ર શેલામાટે ધારણ કરીને આપ અમારી પાસે પધારવાની કૃપા કરો. ૫૧

**વિકિરિદ્ર વિલોહિત નમસ્તે અસ્તુ ભગવઃ ।**

**યાસ્તે સહસ્રં હેતયોઽન્યમસ્મન્નિર્વપન્તુ તાઃ ॥ ૫૨ ॥**

**શબ્દાર્થ:**—હે વિવિધ ઉપદ્રવોનો નાશ કરનારા ! હે શુદ્ધસ્વરૂપ ! હે ભગવન્ ! આપને નમસ્કાર હો. આપનાં જે હજારો આયુધો [છે] તે અમારાથી ભિન્નને હણો. ૫૨

**વિવેચન:**—હે નાનાપ્રકારના ઉપદ્રવોનો વિનાશ કરનારા ! હે શુદ્ધસ્વરૂપ ! હે ભગવન્ ! આપશ્રીને અમારા પ્રેમપૂર્વક પ્રણામ હો. હે પૂજ્ય રુદ્ર ! આપનાં જે અસંખ્ય આયુધો છે તે આયુધો અમારાથી ભિન્ન જે અમારા શત્રુઓ છે તેમનું હતન કરો. ૫૨



સહસ્રાણિ સહસ્રશો બ્રાહ્મોસ્તર્વં હૈતયઃ ।

તાસામીશાનો ભમવઃ પરાચીના મુક્તાં કૃધિ ॥ ૫૩ ॥

શબ્દાર્થઃ—હે ભગવન્ ! [આપ જગતના ] સ્વામી  
[છો.] આપના [જે ] હાથમાં [જે ] હજારો પ્રકારનાં  
હજારો આયુધો [છે] તેમનાં ફળાં [ આપ અમારાથી ]  
પરાઈમુખ કરો. ૫૩

વિવેચનઃ—હે ભગવન્ ! આપ આ સમગ્ર જગતના નિયંતા  
છો. આપશ્રીના ખંને હાથોમાં જે હજારો પ્રકારનાં ધનુષ, ખડ્ગ, ત્રિશુલ  
ને સાંગ આદિ હજારો આયુધો છે તે સર્વના અગ્રભાગોને અમારા  
કલ્પિત ભયને નિવૃત્ત કરવામાટે આપશ્રી અમારાથી ઊંચડી ખાજુએ  
કરો. ૫૩

અસંખ્યાતા સહસ્રાણિ ચે રુદ્રા અધિ ભૂમ્યામ્ ।

તેષાં સહસ્રયોજ્જનેઽવ ધન્વાનિ તન્મસિ ॥ ૫૪ ॥

શબ્દાર્થઃ—જે અસંખ્યાત સહસ્રો રુદ્રો પૃથિવીની  
ઉપર [ રહેલા છે ] તેમનાં ધનુષોને સહસ્ર યોજન દૂર ફેંકીએ  
છીએ. ૫૪

વિવેચનઃ—જે અસંખ્ય સહસ્રો રુદ્રો આ પૃથિવીની ઉપર  
રહેલા છે તે રુદ્રોનાં ધનુષોને અમે અમારા ભયની નિવૃત્તિને માટે  
પ્રત્યંચારહિત કરીને અમારાથી સહસ્ર યોજન દૂર ફેંકી દઈએ છીએ,  
અર્થાત્ તેઓશ્રીની અકૃપાના હેતુઓને તેઓશ્રીની અમોઘ કૃપા  
મેળવવામાટે અમે અમારાથી ઘણે દૂર ફેંકી દઈએ છીએ. ૫૪

અસ્મિન્મહત્પુર્ણવૈડન્તરિક્ષે ભવા અધિ ।

તેષાં સહસ્રયોજનેડવ ધન્વાનિ તન્મસિ ॥ ૫૫ ॥

શબ્દાર્થ:—આ વિશાલ વાદળાંના આધારવાળા અંત-  
રિક્ષને આશરે [ જે ] રુદ્રો [ રહેલા છે ] તેમનાં ધનુષોને  
સહસ્ર યોજન દૂર ફેંકીએ છીએ. ૫૫

વિવેચન:—આ વિશાલ વાદળાંઓના આધારપણાવડે પ્રતીત  
થતા જલવાળા અંતરિક્ષને આશરે જે અસંખ્ય રુદ્રો રહેલા છે તે સર્વ  
રુદ્રોનાં ધનુષોને અમે અમારા ભયની નિવૃત્તિમાટે પ્રત્યંચાથી રહિત  
કરીને અમારાથી સહસ્ર યોજન દૂર ફેંકી દઇએ છીએ. ૫૫

નીલગ્રીવાઃ શિતિકંઠા દિવં રુદ્રા ઉપશ્રિતાઃ ।

તેષાં સહસ્રયોજનેડવ ધન્વાનિ તન્મસિ ॥ ૫૬ ॥

શબ્દાર્થ:—નીલરંગની ડોકવાળા [ને] ધોળા કંઠવાળા  
[જે] રુદ્રો સ્વર્ગમાં રહેલા [છે] તેમનાં ધનુષોને સહસ્ર  
યોજન દૂર ફેંકીએ છીએ. ૫૬

વિવેચન:—જેમની ડોકનો કેટલોક ભાગ સમુદ્રમથનવેલા કરેલા  
વિષપાનને લીધે નીલરંગવાળો થયો છે, ને જેમની ડોકનો બીજો ભાગ  
ધોળા રંગવાળો પ્રતીત થાય છે, એવા જે રુદ્રો સ્વર્ગલોકમાં રહેલા છે  
તે સર્વ રુદ્રોનાં ધનુષોને અમે અમારા ભયની નિવૃત્તિમાટે પ્રત્યંચા  
ભિતારી નાંખીને અમારાથી દબરો યોજન દૂર ફેંકી દઇએ છીએ. ૫૬

નીલગ્રીવાઃ શિતિકંઠાઃ શર્વા અધઃ ક્ષમાચરાઃ ।

તેષાં સહસ્રયોજનેડવ ધન્વાનિ તન્મસિ ॥ ૫૭ ॥

**શબ્દાર્થ:—**નીલગ્રીવ [ને] શ્વેતકંઠ [ને] રુદ્રો ભૂમિની નીચે રહેલા [ છે ] તેમનાં ધનુષોને સહસ્ર યોજન દૂર ફેંકીએ છીએ. ૫૭

**વિવેચન:—**જેમની ડોકનો થોડો ભાગ નીલરંગવાળો છે, તથા જેમની ડોકનો બાકીનો ભાગ ઘોળા રંગનો છે એવા જે રુદ્રો આ ભૂમિની નીચેના ભાગમાં એટલે પાતાલમાં રહેલા છે તે સર્વ રુદ્રોનાં ધનુષોને અમારા ત્રાસને દૂર કરવામાટે તેમની પ્રત્યંચાઓ ગિતારી નાંખીને અમારાથી સહસ્ર યોજન દૂર નાંખી દઇએ છીએ. ૫૭

**ये वृक्षेषु शृण्पिजरा नीलग्रीवा विलोहिताः ।  
तेषां सहस्रयोजनेऽव धन्वानि तन्मसि ॥ ५८ ॥**

**શબ્દાર્થ:—**જે બાલતૃણજેવા, નીલકંઠ [ને] તેજોમય [રુદ્રો] વૃક્ષોમાં [રહેલા છે] તેમનાં ધનુષોને સહસ્ર યોજન દૂર ફેંકીએ છીએ. ૫૮

**વિવેચન:—**જે ગિગના ઘાસના જેવા લીલા રંગના શરીરવાળા રુદ્રો, જે નીલરંગની ડોકવાળા રુદ્રો, અને જે લોહી આદિ અપવિત્ર ધાતુઓથી રહિત તેજોમય શરીરવાળા રુદ્રો પીપળા આદિ વૃક્ષોમાં રહેલા છે તે રુદ્રોનાં ધનુષોને પ્રત્યંચા ગિતારી નાંખીને અમે અમારાથી સહસ્ર યોજન દૂર ફેંકી દઇએ છીએ. ૫૮

**ये भूतानामधिपतयो विशिखासः कपर्दिनः ।  
तेषां सहस्रयोजनेऽव धन्वानि तन्मसि ॥ ५९ ॥**

**શાબ્દાર્થ:**—જે ભૂતોના અધિપતિઓ કેશરહિત [વા] જટાભૂટવાળા [છે] તેમનાં ધનુષોને [અમે] સહસ્ર યોજન દૂર ફેંકી દઈએ છીએ. ૫૬

**વિવેચન:**—જે અંતર્હિત શરીરવાળા હોઈને મલિન અંતઃકરણવાળા ને મલિન શરીરવાળા મનુષ્યોને ઉપદ્રવ કરનારા તામસ દેવો હોય છે તે ભૂતો કહેવાય છે. તે ભૂતોના અધિપતિ જે રુદ્રો છે તેમાં કેટલાક રુદ્રો કેશરહિત મસ્તકવાળા છે, ને કેટલાક રુદ્રો જટાભૂટવાળા છે. તે સર્વ રુદ્રોનાં ધનુષોને પ્રત્યંચારહિત કરીને અમે અમારાથી સહસ્ર યોજન દૂર ફેંકી દઈએ છીએ. ૫૬

**ये प्रथां पथिरक्षय ऐलवृदा आगुर्युधः ।**

**तेषां सहस्रयोजनेऽव धन्वानि तन्मसि ॥ ६० ॥**

**શાબ્દાર્થ:**—જે માર્ગોના [અધિપતિ,] માર્ગોના રક્ષક, અન્નવડે [પ્રાણીઓના] પોષક, [ને] જીવનવડે યુદ્ધ કરનારુ [રુદ્રો છે] તેઓનાં ધનુષોને [અમે] સહસ્ર યોજન દૂર ફેંકી દઈએ છીએ. ૬૦

**વિવેચન:**—જે રુદ્રો લૌકિકવૈદિક માર્ગોના પાત્રક, અન્ય માર્ગોનું પણ રક્ષણ કરનારા, યોગ્ય અન્નવડે સર્વ પ્રાણીઓનું પોષણ કરનારા, અને પોતાનું જીવન અપેણ કરીને પણ પાપીઓની સાથે યુદ્ધ કરનારા છે તે સર્વ રુદ્રોનાં ધનુષોને અમે તેમની પણછો ગિતારી નાંખીને લગ્નર યોજન છેટે ફેંકી દઈએ છીએ. **પથિરક્ષય** ને રથાને **પથિરશ્રક** એવો પાક પણ છે. ૬૦

ये तीर्थानि प्रचरन्ति मुक्ताहस्ता निषंगिणः ।

तेषां सहस्रयोजनेऽव धन्वानि तन्मसि ॥ ૬૧ ॥

શબ્દાર્થ:—જે [ રુદ્રો ] તીર્થોમાં વિચરે છે, [ અને જેમના ] હાથમાં આયુધો [ તથા ] ખડ્ગો [ છે ] તેમનાં ધનુષોને [ અમે ] સહસ્ર યોજન દૂર ફેંકી દઈએ છીએ. ૬૧

વિવેચન:—જે રુદ્રો પ્રયાગ તથા કાશી આદિ તીર્થોમાં વિચરે છે, અને જેમના હાથમાં લયંકર ધનુષાદિ આયુધો તથા ખડ્ગો છે તે સર્વ રુદ્રોનાં ધનુષોને અમે તેની પાછળે જાતારીને હળારે યોજન દૂર ફેંકી દઈએ છીએ. ૬૧

येऽन्नेषु विविध्यन्ति पात्रेषु पिबन्तो जनान् ।

तेषां सहस्रयोजनेऽव धन्वानि तन्મસિ ॥ ૬૨ ॥

શબ્દાર્થ:—જેઓ અન્નોમાં [ રહીને ] મનુષ્યોને પીડા કરે છે, [ તથા ] પાત્રોમાં [ રહીને ] પીનારાઓને [ પીડા કરે છે, ] તેમનાં ધનુષોને [ અમે ] હળાર યોજન દૂર ફેંકી દઈએ છીએ. ૬૨

વિવેચન:—જે રુદ્રો ખાવાયોગ્ય અન્નોમાં અદશ્યરીતે રહીને અયોગ્યરીતે તે અન્ન ખાનારાઓના ધાતુઓમાં વિષમપાણું કરીને રોગોને ઉપજાવી તે મનુષ્યોને પીડા કરે છે, તથા જે રુદ્રો પાત્રમાં રહેલા દૂધ ને પાણી આદિમાં અદશ્યરીતે રહીને અયોગ્યરીતે દૂધ તથા પાણી પીનારા મનુષ્યોને રોગો ઉપજાવી પીડા કરે છે, તે રુદ્રોનાં ધનુષોને

તેની પણુછો ગિતારીને અમે અમારા ભયરહિતપણામાટે અમારાથી હજારો યોજન દૂર ફેંકી દઇએ છીએ. ૬૨

ય ઇતાવન્તશ્ચ ભૂયાઃસશ્ચ દિશો રુદ્રા વિતસ્થિરે ।

તેષાં સહસ્રયોજનેઽવ ધન્વાનિ તન્મસિ ॥ ૬૩ ॥

શબ્દાર્થ:—જે આટલા ને વધારે રુદ્રો દિશાઓમાં વ્યાપીને રહેલા છે તેમનાં ધનુષોને [ અમે ] સહસ્ર યોજન દૂર ફેંકી દઇએ છીએ. ૬૩

વિવેચન:—જે આટલા પ્રમાણવાળા રુદ્રો છે, અને ખીજ જે ધણા વધારે રુદ્રો દશે દિશાઓમાં વ્યાપીને રહ્યા છે તે સર્વ રુદ્રોનાં ધનુષોને તેની પણુછો ગિતારીને અમે અમારાથી સહસ્ર યોજન દૂર ફેંકી દઇએ છીએ. આવી જાતના સર્વ મંત્રોમાં આવો ઉપદેશ છે:—આ વિશ્વમાં મનુષ્યને પ્રતિકૂલતાઓ ઉપજાવનારા હજારો હેતુઓ વિદ્યમાન છે, માટે બહુ સાવધાનતા ને બહુ ધૈર્ય રાખીને તે હેતુઓને તથા તેના કારણરૂપ શ્રીરુદ્રની અકૃપાને સુખેચ્છુએ પોતાનાથી ઘણામાં ઘણાં દૂર રાખવાનાં છે. ૬૩

નમોઽસ્તુ રુદ્રેભ્યો યે દિવિ યેષાં વર્ષમિષંવઃ । તેભ્યો દશ પ્રાચીર્દિશં દક્ષિણા દશ પ્રતીચીર્દિશોદીર્ચીર્દિશોર્ધ્વાઃ । તેભ્યો નમો અસ્તુ તે નોઽવન્તુ તે નો મૃદયન્તુ તે યં દ્વિષ્મો યશ્ચ નો દ્વેષ્તિ તમેષાં જમ્ભે દધ્મઃ ॥ ૬૪ ॥

શબ્દાર્થ:—જે [ રુદ્રો ] સ્વર્ગમાં [ છે, ને ] જેમનાં વૃષ્ટિ [ એ ] બાણો [ છે તે ] રુદ્રોને નમસ્કાર હો. તેઓને

દશ પૂર્વભણી, દશ દક્ષિણભણી, દશ પશ્ચિમભણી, દશ ઉત્તરભણી [ને] દશ ઉપર. તેમને નમસ્કાર હો. તેઓ અમારું રક્ષણ કરો. તેઓ અમને સુખી કરો. તેઓ જેનો [દ્વેષ કરે છે, ને અમે જેનો] દ્વેષ કરીએ છીએ, અને જે અમારો દ્વેષ કરે છે, તેને તેમની [ભયંકર] દાઢામાં સ્થાપીએ છીએ. ૬૪

વિવેચન:—સ્વર્ગલોકમાં જે રુદ્રો રહે છે, ને જે રુદ્રોનાં જલની વૃષ્ટિ એજ ખાણો છે, તેથી અતિવૃષ્ટિ આદિવડે જેઓ પાપી પ્રાણીઓને હણે છે, તે રુદ્રોને મારા પ્રણામ હો. તે રુદ્રોને હું દશ આંગળીઓ પૂર્વભણી કરું છું, અર્થાત્ તે રુદ્રોને હું બે હાથ જેડીને બહુમાનપૂર્વક પૂર્વભણી નમન કરું છું, દશ આંગળીઓ દક્ષિણભણી કરું છું, દશ આંગળીઓ પશ્ચિમભણી કરું છું, દશ આંગળીઓ ઉત્તરભણી કરું છું, અને દશ આંગળીઓ ઊધ્વભણી કરું છું. તે સર્વ રુદ્રોને મારા પ્રેમપૂર્વક પ્રણામ હો. તે રુદ્રો અમારા અંતરબહારના શત્રુઓથી અમારું રક્ષણ કરો. તે રુદ્રો અમને અનુકૂલ સામગ્રી આપીને અમને સુખી કરો. વળી તે રુદ્રો જે પાપીઓનો દ્વેષ કરે છે, ને જે પાપીઓનો અથવા દુષ્ટ મનોવિકારોનો અમે દ્વેષ કરીએ છીએ, અને જે પાપીઓ અથવા દુષ્ટ મનોવિકારો અમારો દ્વેષ કરે છે, તે પાપીઓને અથવા મનોવિકારોને અમે તે રુદ્રોના ભયંકર દઢો-વાળા મુખમાં સ્થાપન કરીએ છીએ. તેમનું તે રુદ્રો ભક્ષણ કરો, તેમનો વિનાશ કરો, ને અમારું રક્ષણ કરો. ૬૪

નમોઽસ્તુ રુદ્રેભ્યો યુઽન્તરિક્ષે યેષાં વાત્ત્વ ઇષવઃ । તેભ્યો

દશ પ્રાચીર્દશ દક્ષિણા દશ પ્રતીચીર્દશોદીચીર્દશોર્ધ્વાઃ । તેમ્યો  
 નમો અસ્તુ તે નોઽવન્તુ તે નો મૃડયન્તુ તે યં દ્વિષ્મો યશ્ચ નો  
 દ્વેષ્ટિ તમેષાં જંમે દધ્મઃ ॥ ૬૫ ॥

શબ્દાર્થઃ—જે [ રુદ્રો ] અંતરિક્ષમાં [ રહેલા છે, ને ]  
 જેમનાં વાયુ બાણો [ છે, તે ] રુદ્રોને [ મારા ] નમસ્કાર  
 હો. તેઓને દશ પૂર્વભણી, દશ દક્ષિણભણી, દશ પશ્ચિમ-  
 ભણી, દશ ઉત્તરભણી [ ને ] દશ ઊર્ધ્વભણી. તેમને નમસ્કાર  
 હો. તેઓ અમારું રક્ષણ કરો. તેઓ અમને સુખી કરો.  
 તેઓ જેનો [ દ્વેષ કરે છે, ને અમે જેનો ] દ્વેષ કરીએ  
 છીએ, અને જે અમારો દ્વેષ કરે છે, તેને તેમની [ ભયંકર ]  
 દાદોમાં સ્થાપીએ છીએ. ૬૫

વિવેચનઃ—જે રુદ્રા અંતરિક્ષલોકમાં રહેલા છે, ને જે રુદ્રાનાં  
 વાયુ એ બાણો છે, તેથી નહારા વાયુવડે અન્નનો વિનાશ કરીને  
 અથવા વાયુરોગ ઉપજાવીને જેઓ પાપી મનુષ્યોને હણે છે, તે અંત-  
 રિક્ષલોકમાં રહેનારા રુદ્રોને મારા પ્રણામ હો. તે રુદ્રોને હું એ હાથ  
 જોડી પૂર્વભણી પ્રણામ કરું છું, એ હાથ જોડી દક્ષિણભણી પ્રણામ  
 કરું છું, એ હાથ જોડી પશ્ચિમભણી પ્રણામ કરું છું, એ હાથ જોડી  
 ઉત્તરભણી પ્રણામ કરું છું, ને એ હાથ જોડી ઊર્ધ્વભણી પ્રણામ કરું  
 છું. તે રુદ્રોને મારા બહુમાનપૂર્વક પ્રણામ હો. તે રુદ્રો અમારું બહારના  
 ને અંતરના શત્રુ આદિથી રક્ષણ કરો. તે રુદ્રો અમને અનુકૂલ સામગ્રી  
 આપીને સુખી કરો. તે રુદ્રો જે પાપીઓનો દ્વેષ કરે છે, ને જે



પાપીઓનો અમે દ્વેષ કરીએ છીએ, અને જે પાપીઓ અમારો દ્વેષ કરે છે, તેમને અમે તે રુદ્રોના ભયંકર દાઢોવાળા મુખમાં સ્થાપન કરીએ છીએ. ૬૫

નમોઽસ્તુ રુદ્રેભ્યો યે પૃથિવ્યાં યેષામન્નમિષવઃ । તેભ્યો  
દશ પ્રાચીર્દશ દક્ષિણાદશ પ્રતીચીર્દશોદીચીર્દશોર્ધ્વાઃ ।  
તેભ્યો નમોઽસ્તુ તે નોઽવન્તુ તે નો મૃડયન્તુ તે યં દ્વિષ્મો  
યથ્થ નો દ્વેષ્ટિ તમેષાં જંભે દધ્મઃ ॥ ૬૬ ॥

इति माध्यन्दिनीयायां वाजसनेयिसंहितायां षोडशोऽध्यायः १६॥

શાબ્દાર્થઃ—જે [રુદ્રો] પૃથિવીમાં [ રહ્યા છે, ને ]  
જેમનાં અન્ન ખાણો [ છે, તે ] રુદ્રોને નમસ્કાર હો. તેઓને  
દશ પૂર્વભણી, દશ દક્ષિણભણી, દશ પશ્ચિમભણી, દશ ઉત્તર-  
ભણી [ને] દશ ઊર્ધ્વભણી. તેઓને નમસ્કાર હો. તેઓ અમારું  
રક્ષણ કરે. તેઓ અમને સુખી કરે. તેઓ જેનો [ દ્વેષ કરે  
છે, ને અમે જેનો ] દ્વેષ કરીએ છીએ, અને જે અમારો દ્વેષ  
કરે છે, તેને તેમની [ભયંકર] દાઢોમાં સ્થાપીએ છીએ. ૬૬

વિવેચનઃ—જે રુદ્રો આ પૃથ્વીપર રહ્યા છે, ને જે રુદ્રોનાં  
લોકપ્રસિદ્ધ અન્ન ખાણો છે, તેથી (અન્નરૂપ ખાણથી—અન્નના અવિવેક-  
યુક્ત ભક્ષણથી ) ધાતુના વિષમપણાવડે રોગાદિ ઉપજતી જે પ્રમાદી  
મનુષ્યોને હણે છે, તે પૃથિવીપર રહેનારા રુદ્રોને મારા પ્રીતિપૂર્વક  
પ્રણામ હો. તે રુદ્રોને હું બે હાથ જોડી પૂર્વભણી પ્રણામ કરું છું, બે  
હાથ જોડીને દક્ષિણભણી પ્રણામ કરું છું, બે હાથ જોડીને પશ્ચિમભણી

પ્રણામ કરું છું, બે હાથ જોડીને ઉત્તરભણી પ્રણામ કરું છું, ને બે હાથ જોડીને ઊર્ધ્વભણી પ્રણામ કરું છું. તે રુદ્રોને મારા બહુમાનપૂર્વક પ્રણામ હો. તે રુદ્રો અમારું બહારના ને અંતરના શત્રુ આદિથી રક્ષણ કરો. તે રુદ્રો અમને અનુકૂલ સામગ્રી આપીને સુખી કરો. તે રુદ્રો જે પાપીઓનો દ્વેષ કરે છે, ને જે પાપીઓનો અમે દ્વેષ કરીએ છીએ, અને જે પાપીઓ અમારો દ્વેષ કરે છે તેમને અમે તે રુદ્રોના ભયંકર દાઢોવાળા મુખમાં સ્થાપન કરીએ છીએ. આ ત્રણ મંત્રોવડે સર્વ પ્રકારના નહારા વિચારોનો અને સર્વ પ્રકારની નહારી પ્રવૃત્તિઓનો પરમાત્મરૂપ અગ્નિમાં હોમ કરી દેવાનો પ્રધાનપણે ઉપદેશ છે. ૬૬

ઇતિ શ્રીમાધ્યંદિનીય વાજસનેયિસંહિતાના સોળમા અધ્યાયરૂપ શ્રીરુદ્રસૂક્તની તાત્પર્યબોધિનીનામની શ્રીનાથ-શર્મકૃત ગુજરાતીભાષાની ટીકા પૂરી થઈ. ૧



ॐ

## ॥ श्रीપુરુષસૂક્ત ॥

શ્રીનાથશર્મકૃત તાત્પર્યબોધિનીટીકાસહિત

મંગલ

હાહરો

પુરુષરૂપ ઇશ્વરતણ્યા, જ્ઞાને દ્વૈત વિલાય;

અદ્વૈત એક પ્રતીત ધર્મ, ત્યાં નિત્ય સિદ્ધ થવાય. ૧

પુરુષનું—ઇશ્વરના સ્થૂલશરીરના અભિમાનરૂપ વિરાડ્ભગવાનનું—  
જે કંડિકાઓમાં—વેદમંત્રોમાં—સારી રીતે વર્ણન કરેલું છે તે પુરુષસૂક્ત  
કહેવાય છે. આ પુરુષસૂક્તની એક એક કંડિકાવડે શ્રીહરિહરની પ્રતિમાનું  
વા શ્રીસદૃશ્યનું કે તેઓશ્રીની પ્રતિમાનું એક એક ઉપચાર અર્પણ  
કરી પૂજન કરવામાં આવે છે. આમ જો શ્રદ્ધાપ્રીતિથી કરવામાં આવે  
તો રોગ, દારિદ્ર્ય ને જીવિની મંદતા ઇત્યાદિ દોષો દૂર થાય છે. જો  
અર્થના ને તાત્પર્યના જ્ઞાનસહિત આ પુરુષસૂક્ત વિચારવામાં આવે,  
અને વિવેકાદિ સાધનો પ્રાપ્ત કરવામાં આવે તો તેથી જિજ્ઞાસુ મનુષ્ય  
બ્રહ્મજ્ઞાનદ્વારા મોક્ષ મેળવી શકે છે.

ૐ. આ પુરુષસૂક્ત શુક્લયજુર્વેદની માધ્યંદિનીયશાખા-  
ના ૩૧ મા અધ્યાયરૂપ મે અષ્ટાધ્યાયી સુદ્રિયના બીજા  
અધ્યાયરૂપ છે. આ અધ્યાયમાં વિશેષે વિરાડ્રૂપ પુરુષની

સ્તુતિ હોવાથી આ અધ્યાયનું નામ પુરુષસૂક્ત રાખવામાં આવ્યું છે. આ પુરુષસૂક્તમાં ૨૨ કંડિકાઓ ( મંત્રો ) છે, ને તેમાં વિરાડ્ભગવાનની સ્તુતિ ઇત્યાદિ છે. તેની પ્રથમ કંડિકા નીચે પ્રમાણે છે:—

हरिः । ॐ ॥ सहस्रशीर्षा पुरुषः सहस्राक्षः सहस्रपात् । .

સ ભૂમિઃ સર્વતઃ સ્પૃત્વાત્યતિષ્ઠદ્ દશાઙ્ગલમ્ ॥૧॥

શબ્દાર્થ:—[ વિરાડ્રૂપ ] પુરુષ સહસ્ર મસ્તકોવાળા, સહસ્ર નેત્રોવાળા [ને] સહસ્ર ચરણોવાળા [છે.] તે ભૂમિને સર્વભણીથી વ્યાપીને દશ આંગળ [તેથી] બહાર રહેલા છે. ૧

વિવેચન:—માયાવિશિષ્ટ ચેતન ઈશ્વર કહેવાય છે. તે ઈશ્વરનું જે આ વિશ્વરૂપ સ્થૂલશરીર છે તેના અભિમાની ભગવાન વિરાડ્ વા વિરાજ કહેવાય છે. આ વિરાડ્ સર્વ સ્થૂલપ્રપંચરૂપ પુરમાં રહેનારા હોવાથી પુરુષ કહેવાય છે. અહીં સહસ્રશબ્દ અસંખ્યનો વાચક છે. અસંખ્ય પ્રાણીઓનાં માથાં વિરાડ્ભગવાનના પોતાના શરીરમાંજ રહેલાં હોવાથી આ વિરાડ્રૂપ પુરુષ અસંખ્ય મસ્તકોવાળા, તેવીજ રીતે તે અસંખ્ય નેત્રોવાળા, અર્થાત્ અસંખ્ય જ્ઞાનેન્દ્રિયોવાળા, ને તે અસંખ્ય ચરણોવાળા અર્થાત્ અસંખ્ય કર્મેન્દ્રિયોવાળા છે. તે પુરુષ પ્રતીત થતા આ સ્થૂલ બ્રહ્માંડને સર્વભણીથી વ્યાપીને તેનાથી બહાર પણ દશ આંગળ એટલે ઘણા પ્રદેશમાં—પંચીકૃત પાંચ ભૂતોનાં પરમાણુઓ જે આ સ્થૂલ બ્રહ્માંડનાં પોષક છે તેઓમાં—પણ રહેલા છે, અથવા નાભિથી ઉપર દશ આંગળ એટલે હૃદયકમલમાં રહેલા છે. ૧

પુરુષ એવેદઃ સર્વં યદ્ ભૂતં યદ્ધ માન્યમ્ ।

હતામૃતત્વસ્યેશાનો યદન્નેનાત્તિરોહતિ ॥ ૨ ॥

શબ્દાર્થ:—[ જે ] આ [વર્તમાન ને] જે ભૂત અને જે ભવિષ્યમાં થવાનું [ તે ] સર્વ પુરુષજ [છે.] વળી [આ] અમૃતપણાના નિયામક [ ને ] જે અન્નવડે ઉપજે છે [તેના પણુ નિયામક છે. ] ૨

રિવેચન:—વર્તમાનકાલમાં જે આ જગત્ આપણને પ્રતીત થાય છે, ભૂતકાલમાં જે જગત્ તે વેદાના મનુષ્યોને પ્રતીત થતું હતું, અને પ્રાણીઓનાં કર્મોને અનુસરીને જે જગત્ ભવિષ્યકાલમાં તે સમયનાં પ્રાણીઓને પ્રતીત થશે, તે સર્વ જગત્ આ વિરાટ્પુરુષમાંજ હોવાથી તે સર્વ પુરુષજ છે. વળી આ પુરુષ શાસ્ત્રોક્તકર્મ કરનારાને તથા ઉપાસકાને તેમના ચિત્તની શુદ્ધિદ્વારા ને એકાગ્રતાદ્વારા મોક્ષની પ્રાપ્તિમાં હેતુભૂત હોવાથી મોક્ષના નિયામક છે, અને ધ્વજાથી માંડીને કીટપર્યંત જે સર્વ પ્રાણીઓ અન્નાદિના શુક્રશોણિતાદિરૂપ કાર્યવડે ઉપજે છે તે સર્વ પ્રાણીઓના પણુ આ નિયામક છે. ૨

एतावानस्य महिमाऽतो ज्यायैश्च पूरुषः ।

પાદોઽસ્ય વિશ્વાં ભૂતાનિ ત્રિપાદસ્યામૃતં દિવિ ॥ ૩ ॥

શબ્દાર્થ:—આનો આટલો મહિમા [છે,] ને આથી પુરુષ વધારે મોટા [છે.] આનો [એક] પાદ સર્વે ભૂતો [છે, અને] આના ત્રણ પાદો વિનાશરહિત સ્વપ્રકાશરૂપે [ સ્થિત છે. ] ૩

**વિવેચન:—**ભૂત, વર્તમાન અને ભવિષ્ય એ ત્રણ કાલની સાથે સંબંધવાળું જેટલું જગત્ છે તેટલું સર્વ જગત્ આ પુરુષની વિભૂતિ છે, તેમનું વાસ્તવિક સ્વરૂપ નથી. તેમનું વાસ્તવિક સ્વરૂપ જે બ્રહ્મ તે તો આ સર્વ જગત્થી ઘણું વધારે વ્યાપક છે. હવે આ કથનને સ્પષ્ટ કરું છે. ત્રણે કાલમાં રહેનારાં સર્વે પ્રાણીઓ ને સર્વે જડ પદાર્થો આ બ્રહ્મરૂપ પુરુષના ચોથા ભાગના જેટલામાં રહેનારાં છે, અને આ પુરુષના બાકી રહેલા ત્રણ પાદજેટલું-ઘણું વધારે-સ્વરૂપ વિનાશરહિત સ્વપ્રકાશરૂપે સ્થિત છે. આ કથનનો ભાવ એવો છે કે સર્વ જગત્ બ્રહ્મરૂપ પુરુષના બહુજ અલ્પભાગમાં રહેલું છે. ૩

**ત્રિપાદૂર્ધ્વ ઉદૈત્ પુરુષઃ પાદોઽસ્થેહાભવત્ પુનઃ ।**

**તતો વિષ્ણુઃ વ્યક્રામત્ સાશનાનશને અભિ ॥ ૪ ॥**

**શબ્દાર્થ:—**ત્રણ પાદવાળા પુરુષ ઉપર રહેલ [છે.] પુનઃ આનો [એક] પાદ અહીં થયો પછી ખાનારાં ને નહિ ખાનારાં સર્વમાં અનેકરૂપે [તે] વ્યાપીને રહેલા [છે.] ૪

**વિવેચન:—**જે આ ત્રણ પાદવાળા ને સંસારના સર્વ ધર્મોના સ્પર્શથી સર્વથા રહિત બ્રહ્મરૂપ પુરુષ છે તે આ પુરુષ આ સંસારના ગુણદોષોથી સ્પર્શ નહિ પામીને ત્રણ પાદવડે ઉત્કૃષ્ટપણે રહેલ છે. આ પુરુષનો એક કલ્પિત અંશ આ જગદ્રૂપ છે, જે ઉત્પત્તિનાશવડે પુનઃ પુનઃ અહીં પ્રતીત થાય છે. તે પુરુષ અંશવડે માયામાં આવી અન્નાદિ ભક્ષણ કરનારાં મનુષ્યાદિ અને અન્નાદિ નહિ ભક્ષણ કરનારાં પર્વતાદિ એ સર્વમાં અનેકરૂપે વ્યાપીને રહેલા છે. ૪

તતો વિરાઢજાયત વિરાજો અધિ પૂરુષઃ ।

સ જાતો અત્યરિચ્યત પશ્ચાદ્ ભૂમિમયો પુરઃ ॥ ૫ ॥

શાબ્દાર્થઃ—તેથી બ્રહ્માંડ થયું. [ તેના ] ઉપર વિરાજ પુરુષ [ થયા. ] ઉપજેલા તે ભિન્ન થયા. પછી ભૂમિને તથા શરીરને [ રચ્યાં. ] ૫

વિવેચનઃ—તે આદિપુરુષરૂપ બ્રહ્મથી તેમની અવદિત ઘટના કરવામાં પરમચતુર માયાવડે આ સમગ્ર બ્રહ્માંડરૂપ ઈશ્વરનું સ્થૂલ-શરીર થયું. પછી ઉપજેલા આ સ્થૂલશરીરને પોતાનું રહેવાનું સ્થાન માની તેમાં તેના અભિમાની વિરાજપુરુષ પ્રતીત થયા. પ્રતીત થયેલા તે વિરાજપુરુષ પછી જીવોનાં કર્મોપમાણે દેવ ને મનુષ્ય આદિ રૂપે પૃથક્ પૃથક્ પ્રતીત થયા. પછી તેમણે ભોક્તાઓને માટે પૃથિવીને રચીને જીવોનાં નાનાપ્રકારનાં શરીરો તેમનાં કર્મપ્રમાણે રચ્યાં. ૫

તસ્માદ્ યજ્ઞાત્ સર્વહુતઃ સંભૂતં પૃષદાજ્યમ્ ।

પૃશૃસ્તાંશ્ચક્રે વાયુવૃણાનરુણ્યા ગ્રામ્યાશ્ચ યે ॥ ૬ ॥

શાબ્દાર્થઃ—સર્વ જેમાં હોમાય છે એવા [પુરુષ] તે યજ્ઞથી દહીં ને ઘી સંપાદન કરતા હવા, [ તથા ] વાયુ દેવતાવાળાં જે અરણ્યનાં ને ગામનાં પશુઓ [છે] તેમને ઉત્પન્ન કરતા હવા. ૬

વિવેચનઃ—પ્રલયકાલે જેમાં સર્વ વસ્તુઓ લીન થાય છે એવા તે પુરુષ આ જન્મતને રચવાના સંકલ્પરૂપ યજ્ઞથી દહીં તથા ઘી આદિ ભોગ્ય પદાર્થોને ઉત્પન્ન કરવાનો વિચાર કરતા હવા. પછી તે પુરુષ

વાયુદેવતાવાળાં અરણ્યમાં રહેનારાં જે હરિણાદિ પશુઓ તથા ગામમાં રહેનારાં જે અશ્વાદિ ને ગાય આદિ પશુઓ છે તે પશુઓને ઉત્પન્ન કરતા હવા. ૬

તસ્માદ્ યજ્ઞાત્ સર્વહુતઃ ક્વચ્ચઃ સામાનિ જજિરે ।

છન્દાંસિ જજિરે તસ્માદ્ યજુસ્તસ્માદજાયત ॥ ૭ ॥

શબ્દાર્થઃ—સર્વહુત તે યજ્ઞથી ઋચાઓને [તથા] સામોને ઉત્પન્ન કરતા હવા. તેથી છંદોને ઉત્પન્ન કરતા હવા. તેથી યજુર્વેદ ઉત્પન્ન થતો હવો. ૭

વિવેચનઃ—પ્રલયકાલે જે પરમાત્મામાં સર્વ પદાર્થો વિલીન થાય છે તે પરમાત્મા તે-આ જગતને રચવાના સંકલ્પરૂપ-યજ્ઞથી ઋચાઓના સમૂહરૂપ ઋગ્વેદને, તથા સામોના સમૂહરૂપ સામવેદને ઉત્પન્ન કરતા હવા. તેઓ તે યજ્ઞથી ગાયત્રી આદિ છંદોને ઉત્પન્ન કરતા હવા. વળી તેઓના તે યજ્ઞથી આ યજુર્વેદ ઉત્પન્ન થતો હવો. ૭

તસ્માદશ્વાં અજાયન્તુ યે કે ચોભયાદતઃ ।

ગાવો હ જજિરે તસ્માત્તસ્માજ્ઞાતા અજાવયઃ ॥ ૮ ॥

શબ્દાર્થઃ—તેથી અશ્વો ઉત્પન્ન થયા, તથા જે કોઈ બંને ભાગપર દાંતવાળાં [છે તે પશુ ઉત્પન્ન થયાં.] પ્રસિદ્ધ તેથી ગાયો ઉપજી. તેથી બકરાંઓ ને ઘેટાંઓ [ઉપજ્યાં.] ૮

વિવેચનઃ—તે પરમાત્માથી-તે પરમાત્માના સત્યસંકલ્પથી-વિશેષે ગામમાં રહેનારા અશ્વો તથા ગધેડાં ને ખરખર આદિ જે કોઈ ઉપલ્બ્ધ ને નીચલ્યા દાંતવાળાં પશુઓ છે તે સર્વ પશુઓ



૭. ઉપજ્યાં. પ્રસિદ્ધ તે પરમાત્માના સત્યસંકલ્પથી ગાયો ઉપજી. વળી તે પરમાત્માના સત્યસંકલ્પથી બકરાંઓ તથા ઘેટાંઓ ઉત્પન્ન થયાં. ૮

તં યજ્ઞં બ્રહ્મિષિ પ્રૌક્ષન્ પુરુષં જાતમગ્રતઃ ।

તેન દેવા અયજન્ત સાધ્યા ઋષયશ્ચ યે ॥ ૯ ॥

શબ્દાર્થઃ—પ્રથમ ઉપજેલા યજ્ઞના સાધનરૂપ તે પુરુષને માનસયજ્ઞમાં પ્રોક્ષણ કરતા હવા. તેવડે જે સાધ્ય-દેવો ને ઋષિઓ [તે] માનસયજ્ઞ કરતા હવા. ૯

વિવેચનઃ—આ સૃષ્ટિની પૂર્વે ઉપજેલા ને માનસયજ્ઞના સાધન-રૂપ તે વિરાજપુરુષને યોગીઓ ને ઋષિઓ પોતાપોતાના માનસયજ્ઞમાં પ્રેમરૂપ જલના પ્રોક્ષણાદિવડે સંસ્કારયુક્ત કરતા હવા, અર્થાત્ તેઓ પોતાનાં મનોને પવિત્ર ને બલવાન કરવામાટે તેમાં પ્રેમપૂર્વક જોડતા હવા. તે પુરુષરૂપ માનસયજ્ઞની સામગ્રીવડે જે પ્રજાપતિ આદિ સૃષ્ટિને રચનારા દેવો છે તે, તથા તેમને અનુસરનારા જે યોગીઓ ને જે વેદમંત્રના દ્રષ્ટા ઋષિઓ છે તે સર્વે, ઉત્તમ પ્રકારનો માનસયજ્ઞ કરતા હવા. ૯

યત્ પુરુષં વ્યદંધુઃ કતિધા વ્યકલ્પયન્ ।

મુશ્વં કિમસ્યાસીત્ કિં બ્રાહ્મ કિમૂરૂ પાદાં ડચ્ચેયેતે ॥ ૧૦ ॥

શબ્દાર્થઃ—બ્યારે પુરુષને ઉત્પન્ન કર્યો [ત્યારે] કેટલે પ્રકારે કલ્પના કરતા હવા ? આનું મુખ કોણ હતો ? [એ] હાથ કોણ ? [એ] સાથળ કોણ ? [ને એ] પગો [કોણ] કહેવાય છે ? ૧૦

**વિવેચન:**—હવે પ્રશ્નોત્તરરૂપે બ્રાહ્મણાદિની ઉત્પત્તિને કહેવા-  
માટે આ મંત્રમાં વેદવાદીઓના કેટલાક પ્રશ્નો કહેવાય છે. તે પુરુષના  
ઉપાસક દેવાદિ જ્યારે (કાલે કરીને) તે પુરુષના સ્વરૂપનો નિર્ણય  
કરવાને સમર્થ થયા ત્યારે તેઓ તે પુરુષની કેટલા પ્રકારોવડે કલ્પના  
કરતા હતા ? આ પ્રતીત થયેલા પુરુષના મુખરૂપ કોણ હતો ?  
આના બે હાથોરૂપ કોણ હતો ? આનાં બે સાથજોરૂપ કોણ હતો ?  
અને આના બે પગોરૂપ કોણ હતો ? ૧૦

**ब्राह्मणोऽस्य मुखमासीद् बाहू राजन्यः कृतः ।**

**ऊरू तदस्य यद्वैश्यः पद्भ्यां शूद्रो अजायत ॥૧૧॥**

**શબ્દાર્થ:**—આનું મુખ બ્રાહ્મણ હતો, ક્ષત્રિયને  
[બે] હાથરૂપ કર્યો, જે વૈશ્ય તે આના [બે] સાથજોરૂપ,  
[ને બે] પગથી શૂદ્ર ઉત્પન્ન થયો. ૧૧

**વિવેચન:**—ઉપરના મંત્રમાં પૂછેલા પ્રશ્નોનાં ઉત્તરો કહે છે:—  
આ પુરુષના મુખમાંથી વેદાદિનું અધ્યયન કરનાર તથા તેનું અધ્યયન  
કરાવનાર બ્રાહ્મણપણાવાળો ઉત્તમ પુરુષ ઉત્પન્ન થયો એમ કલ્પના  
કરી, તેમના બંને હાથોમાંથી પરાક્રમી ક્ષત્રિયજાતિવાળો પુરુષ ઉત્પન્ન  
એમ કલ્પના કરી, તેમનાં બંને સાથજોમાંથી દ્રવ્યાદિને ગ્રામ રાખનાર  
વૈશ્યજાતિવાળો પુરુષ ઉત્પન્ન થયો એમ કલ્પના કરી, અને તેમનાં  
બે ચરણમાંથી પગવડે-સેવાવડે-જીવિકા ચલાવનાર શૂદ્રજાતિનો પુરુષ  
ઉત્પન્ન થયો એમ કલ્પના કરી. તે પુરુષમાં રહેલી વિદ્યા, બલ,  
સંપત્તિ ને સેવાને ગ્રહણ કરનાર આ બ્રાહ્મણાદિ ચાર વર્ણો તે પુરુષ-  
ની ઇચ્છાવડે ઉત્પન્ન્યા એમ આ મંત્રનું તાત્પર્ય જણાય છે. ૧૧

ચન્દ્રમા મનસો જાતશ્ચક્ષોઃ સૂર્યો અજાયત ।

શ્રોત્રાદ્ વાયુશ્ચ પ્રાણશ્ચ મુસ્તાદ્ગિરિજાયત ॥ ૧૨ ॥

શબ્દાર્થઃ—મનથી ચંદ્રમા ઉત્પન્ન થયો, નેત્રમાંથી સૂર્ય ઉત્પન્ન થયો, શ્રોત્રથી વાયુ ને પ્રાણ, અને મુખથી અગ્નિ ઉત્પન્ન થયો. ૧૨

વિવેચનઃ—તે પુરુષના શીતલ મનથી આ શીતલસ્વભાવવાળો ચંદ્રમા ઉત્પન્ન થયો, તેમનાં નેત્રોરૂપ પ્રકાશમય અમિતત્ત્વમાંથી દાહ-પ્રકાશસ્વભાવવાળો સૂર્ય ઉત્પન્ન થયો, તેમના શ્રોત્રરૂપ આકાશતત્ત્વથી વાયુ ને પ્રાણ આ ઉત્પન્ન થયા, અને તેમના મુખથી અગ્નિના જેવો પ્રકાશક શબ્દસમૂહ ઉત્પન્ન થયો. ૧૨

નાભ્યાં આસીદન્તરિક્ષઃ શીર્ષ્ણો ઘૌઃ સર્પવર્તત ।

પૃથ્વાં ભૂમિર્દિશઃ શ્રોત્રાક્ષ્યાં લોકૌ ૨ અંકલ્પયન્ ॥ ૧૩ ॥

શબ્દાર્થઃ—નાભિથી અંતરિક્ષ ઉત્પન્ન થયું, મસ્તક-થી સ્વર્ગ ઉત્પન્ન થયું, [ ખંડોને ચરણોથી ભૂમિ [ ને ] શ્રોત્રમાંથી દિશાઓ [ ઉપજી. ] એવી રીતે લોકોને કલ્પતા હવા. ૧૩

વિવેચનઃ—તે પુરુષની નાભિરૂપ મધ્યભાગથી અંતરિક્ષલોક ઉત્પન્ન થયો, તેમના મસ્તકરૂપ ઉપરના ભાગથી સ્વર્ગ ઉત્પન્ન થયું, તેમનાં બે ચરણોરૂપ નીચેના ભાગથી પૃથિવી ઉપજી, અને તેમના શ્રોત્રરૂપ આકાશમાંથી દશ દિશાઓ ઉપજી. કહેલી રીતે તે લોકોની તે પુરુષમાં દેવાદિ કલ્પના કરતા હવા. ૧૩

યત્ પુરુષેણ હૃવિષાં દેવા યજ્ઞમતન્વત ।

વસન્તોઽસ્યાસીદાજ્યૈ ગ્રીષ્મ ઇધ્મઃ શરદ્ધ્રુવિઃ ॥ ૧૪ ॥

શબ્દાર્થઃ—જ્યારે પુરુષરૂપ હૃવિષ્વડે દેવો યજ્ઞ કરતા હતા [ ત્યારે ] વસંત આનું ધી થયો, ગ્રીષ્મ ઇંધન [ થયો, અને ] શરદ્ હૃવિષ્ [ થયો. ] ૧૪

વિવેચનઃ—સૃષ્ટિની ઉત્પત્તિની પૂર્વે જ્યારે કાંઈ પણ બાહ્યદ્રવ્ય નહોતું ત્યારે દેવાદિ સૃષ્ટિની ઉત્પત્તિમાટે પુરુષને પોતાના મનવડે હૃવિષ્ કહ્યા તે પુરુષરૂપ હૃવિષ્વડે માનસયજ્ઞ કરતા હતા. ત્યારે તેમણે વસંતઋતુની વા સત્ત્વગુણની આ માનસયજ્ઞના ધીરૂપે કલ્પના કરી, ગ્રીષ્મઋતુની વા રજ્જેગુણની આ માનસયજ્ઞના ઇંધનરૂપે કલ્પના કરી, અને શરદ્ઋતુની વા તમોગુણની આ માનસયજ્ઞના પુરોડાશાદિરૂપે—હૃવિષ્વરૂપે—કલ્પના કરી. ૧૪

સપ્તાસ્યાસન્ પરિધયન્ત્રિઃ સપ્ત સમિધઃ કૃતાઃ ।

દેવા યજ્ઞં તન્વાના અવધન્ પુરુષં પૃથુમ્ ॥ ૧૫ ॥

શબ્દાર્થઃ—જ્યારે તે દેવો યજ્ઞ કરવા લાગ્યા [ત્યારે] પુરુષરૂપ યજ્ઞસાધનને બાંધતા હતા, સાત આના પ્રતિનિધિઓ હતા. ત્રણ સાતને સમિધો કરી. ૧૫

વિવેચનઃ—જ્યારે તે દેવાદિ માનસયજ્ઞ કરવા લાગ્યા ત્યારે તેઓ તે પુરુષરૂપ યજ્ઞના સાધનને પોતાના અંતઃકરણની સાથે પ્રીતિ-પૂર્વક જોડતા હતા. ગાયત્રી આદિ સાત વૈદિક છંદોને વા પાંચ ભૂતોને તે ચિત્તને તથા અહંકારને આ માનસયજ્ઞના પ્રતિનિધિરૂપ કહ્યા, અને બાર માસ, પાંચ ઋતુઓ, ત્રણ ભોક્ષો ને આદિત્ય આ

એકવીશને અથવા પાંચ પ્રાણો, પાંચ કર્મેન્દ્રિયો, પાંચ જ્ઞાનેન્દ્રિયો, પાંચ તન્માત્રાઓ તે બુદ્ધિ આ એકવીશને આ માનસયજ્ઞની સમિધો-  
રૂપ કદખ્યાં. ૧૫

યજ્ઞેન યજ્ઞમયજન્ત દેવાસ્તાનિ ધર્માણિ પ્રથમાન્યાસન્ ।

તે હ નાકં મદ્દિમાનઃ સચન્ત યત્ર પૂર્વે સાધ્યાઃ સન્તિ દેવાઃ ॥૧૬॥

શબ્દાર્થઃ—દેવો યજ્ઞવડે યજ્ઞનું યજ્ઞન કરતા હતા.

તે ધારણ કરનારાં મુખ્ય [ ભૂતો ] હતાં. જેમાં પ્રાર્થન સાધ્યદેવો રહે છે, [ તે ] સ્વર્ગનેજ તે મહાત્માઓ પામે છે. ૧૬

વિવેચનઃ—પૂર્વોક્ત દેવાદિ માનસયજ્ઞવડે વિરાજપુરુષરૂપ યજ્ઞનું પરમાદરપૂર્વક પ્રસન્નમને પૂજન-ઉપાસન-કરતા હતા. તે પૂજનથી-ઉપાસનથી-જગદ્ગ્રૂપ કાર્યને ધારણ કરનારાં પ્રસિદ્ધ આકાશાદિ સ્થૂલ પાંચ ભૂતો પ્રતીત થયાં. પછી સર્વ જગત્ પ્રતીત થયું. જે વિરાજ-ભાવની પ્રાપ્તિરૂપ સ્વર્ગમાં વિરાજના પ્રાર્થીન ઉપાસકોરૂપ દેવાદિ રહે છે તે વિરાજભાવની પ્રાપ્તિરૂપ સ્વર્ગનેજ વિરાજને અભેદભાવે ઉપાસનારા મહાત્માઓ પામે છે. ૧૬

અદ્વયઃ સંમૃતઃ પૃથિવ્યૈ રસાંચ વિશ્વકર્મણઃ સમંવર્તતાગ્રૈ ।

તસ્ય ત્વષ્ટા વિદધદ્રૂપમેતિ તન્મર્ત્યસ્ય દેવત્વમાજાન્નમગ્રૈ ॥૧૭॥

શબ્દાર્થઃ—પૃથિવી [ ને ] જલથી [ જે રસ ] પુષ્ટ થયો, તથા સર્વ કર્મની ( કાલની ) પ્રીતિથી પૂર્વે [ જે રસ ] થયો, તેના રૂપને ધારણ કરતા [ છતા ] આદિત્ય

ઉદય પામે છે. પ્રથમ તે મનુષ્યનું [સૂર્યરૂપે] મુખ્યદેવપણું  
[ થયું. ] ૧૭

વિવેચન:—પૃથિવી, જલ, તેજ, વાયુ ને આકાશ આ પાંચ ભૂતોથી જે સાર (અઘૌકિક સામર્થ્ય) પુષ્ટ થયો, તથા જેના સહ-ભાવથી સર્વ કર્મો થાય છે એવા કાલની પ્રીતિથી જે સાર પ્રથમ ઉત્પન્ન થયો, તેવડે માનસયગ કરનાર ઉપાસક પુરુષ ઉત્તમ જન્મને પામ્યો. તે રસના રૂપને ધારણ કરતા છતા આદિત્ય પ્રત્યેક દિવસે ઉદય પામે છે. પ્રથમ માનસયગ કરનાર ઉપાસક મનુષ્યનું સૂર્યરૂપે મુખ્યદેવપણું થયું. શાસ્ત્રોક્ત કર્મના અનુષ્ઠાનથી જગતના સ્થિતિ-કાલમાં દેવપણાને પામેલા જીવો કર્મદેવો કહેવાય છે, અને કર્મ તથા ઉપાસનાના બલથી સૃષ્ટિના આદિસમયમાં ઉત્પન્ન થયેલા દેવો આજનદેવો (મુખ્યદેવો) કહેવાય છે. સૂર્યાદિ આજનદેવો છે. ૧૭

वेदाहमेतं पुरुषं महान्तमादित्यवर्णं तमसः परस्तात् ।

तमेव विदित्वाति मृत्युमेति नान्यः पन्था विश्रुतेऽयनाय ॥૧૮॥

શાબ્દહાર્ય:—આદિત્યના જેવા વર્ણવાળા [ ને ] આવધાથી પર રહેલા આ સર્વોત્કૃષ્ટ પુરુષને હું જાણું છું. તેનેજ જાણીને [ મનુષ્ય ] મૃત્યુનું ઉલ્લંઘન કરે છે, ભોક્ષ-માટે બીજું સાધન નથી. ૧૮

વિવેચન:—આદિત્યના જેવા ઉજ્જવલવર્ણવાળા અને જીવોને આ સંસારમાં બ્રમણ કરાવનારી ભયંકર અવિદ્યાથી પર રહેલા આ સૂર્યમંડલમાં અધિષ્ઠાનરૂપે વસનારા સર્વોત્કૃષ્ટ પુરુષને (બ્રહ્મને) હું (ત્રિવ્રહ્મા ઋષિ) અનુભવું છું. તે બ્રહ્મરૂપ પુરુષનેજ અભેદભાવે

અનુભવીને મનુષ્ય વિકરાલ મૃત્યુને સુખપૂર્વક ઓળંગી જાય છે, -  
અવિનાશિભાવરૂપ બ્રહ્મને પામે છે, મોક્ષની પ્રાપ્તિમાટે બ્રહ્મના  
અપરોક્ષજ્ઞાનથી ભિન્ન બીજું કોઈ પણ મુખ્ય સાધન આ જગતમાં  
વિદ્યમાન નથી. ૧૮

**પ્રજાર્પતિશ્વરતિ ગર્ભે અન્તરજાયમાનો बहुधा विजायते ।**  
**तस्य योनिं परिपश्यन्ति धीरास्तस्मिन् ह तस्युर्मुर्वनानि विश्वा १९**

**શબ્દાર્થ:—**સર્વાત્મા હૃદયમાં [ રહ્યા છતા ] ગર્ભમાં  
પ્રવેશ કરે છે. ઉત્પન્ન નહિ થયા [ છતાં ] અનેક પ્રકારે  
ઉત્પન્ન થાય છે. તેમના સ્વરૂપને બ્રહ્મવેત્તાઓ સારી રીતે  
અનુભવે છે. સર્વે ભુવનો તેઓમાંજ રહેલાં છે. ૧૯

**વિવેચન:—**જે સર્વ પ્રાણીઓના આત્મરૂપ બ્રહ્મ પ્રાણીઓના  
હૃદયમાં સ્થિત છતા સ્થૂલશરીરની પ્રાપ્તિમાટે ગર્ભમાં પ્રવેશ કરતા  
હોય એમ જણાય છે. જે વસ્તુતાએ ઉત્પત્તિરહિત એટલે અનાદિ,  
છતાં પણ પોતાની નહિ કળી શકાય એવા સામર્થ્યવાળા માથાવડે  
કારણરૂપે તથા કાર્યરૂપે ઉત્પન્ન થતા જણાય છે. તે અદ્ભુત બ્રહ્મના  
સ્વરૂપને બ્રહ્મવેત્તાઓ “ હું બ્રહ્મ છું ” એમ અભેદભાવે અનુભવે  
છે. આ સધળાં ભુવનો અને તેમાં રહેલા પ્રાણિપદાર્થો કારણરૂપ તે  
બ્રહ્મમાંજ રહેલાં છે. વસ્તુતાએ એ સર્વે તે બ્રહ્મરૂપજ છે, તેનાથી  
ભિન્ન નથી. ૧૯

**यो देवेभ्य आतर्पति यो देवानां पुरोहितः ।**  
**पूर्वो यो देवेभ्यो जातो नमो रुचाय ब्राह्मणे ॥ २० ॥**

શબ્દાર્થ:—જે દેવોને માટે પ્રકાશે છે, જે દેવોના પુરોહિત [ છે, ને ] જે દેવોથી પ્રથમ ઉપજેલા [ છે, તે ] દેહીપ્યમાન ધ્રુવના અવયવને નમસ્કાર. ૨૦

વિવેચન:—જે આ પ્રસિદ્ધ આદિત્ય દેવોના તથા દૈવીસંપત્તિ-વાળા મનુષ્યોના હિતમાટે પ્રકાશે છે, જે દેવોને લગતાં સર્વે કાર્યોમાં અન્ય દેવોથી આગળ ગણાયેલા છે, અને જે સર્વે દેવોથી પ્રથમ ઉપજેલા છે, તે પ્રકાશવાળા અને ધ્રુવના એકદેશમાં રહેલા આદિત્યને મારો પ્રેમપૂર્વક નમસ્કાર હો. ૨૦

રુચં બ્રાહ્મં જનયન્તો દેવા અગ્રે તદ્બ્રુવન્ ।

યસ્તૈવં બ્રાહ્મણો વિદ્યાત્તસ્ય દેવા અસન્ વશે ॥ ૨૧ ॥

શબ્દાર્થ:—શોભાભાળા ધ્રુવના અવયવને ઉપજાવતા [છતા] દેવો પ્રથમ તે (આ પ્રમાણે) બોલ્યા:—“ જે પ્રાદ્યભુ વમને એમ જાણે તેને દેવો વશ થશે.” ૨૧

વિવેચન:—અત્યંતશોભાવાળા ધ્રુવના અવયવરૂપ આદિત્યને પોતાના ચિત્તની વૃત્તિનો વિષય કરતા છતા દેવાદિ પ્રથમ શ્રી-આદિત્યપ્રતિ આવાં વચનો બોલતા હવા:—“હે આદિત્ય ! જે મુમુક્ષુ આપને આવી રીતે અનુભવના વિષયરૂપ કરશે તે મુમુક્ષુને સર્વે દેવો વશ થશે, ને તે આ જગતમાં પૂજ્ય થશે.” ૨૧

શ્રીશ્ચ તે લક્ષ્મીશ્ચ પદ્યાવહોરાત્રે પાર્ષ્વે નક્ષત્રાણિ રૂપમ્ભિનો  
વ્યાત્તમ્ । ઇષ્ણન્નિષાણામું મં ઇષાણ સર્વલોકં મં ઇષાણ ॥૨૨॥  
इति माध्यन्दिनीयायां वाजसनेयिसंहितायां एकत्रिंशोऽध्यायः ૩૧



શબ્દાર્થ:—સંપત્તિ ને સૌંદર્ય તમારી પત્નીઓ [છે.]  
અહોરાત્ર પડખાં [છે.] નક્ષત્રો રૂપ [છે.] આકાશ ને પૃથિવી  
ફાટેલું મુખ [છે.] ઇચ્છતો [છતો] ઇચ્છું છું. આ મને  
હો. સર્વ લોક મને હો. ૨૨

વિવેચન:—મંત્રદ્રષ્ટા ઋષિ આદિત્યની સ્તુતિ કરીને તેમની  
પ્રાથેના કરે છે:—“હે આદિત્ય ! સંપત્તિ ને સૌંદર્ય એ આપની  
સ્ત્રીને સ્થાને છે, જેવડે આપ સર્વ પ્રાણીઓના આશ્રયરૂપ થાઓ છો.  
દિવસ અને રાત્રિ આપનાં પડખાંને સ્થાને છે. આકાશના સર્વ  
તારાઓ આપના રૂપને સ્થાને છે. આ આકાશ ને પૃથિવી આપના  
ફાટેલા મુખને સ્થાને છે. આવા આપની હું મારા શુભકર્મના ફલને ઇચ્છતો  
છતો યાચના કરું છું. હું આ પ્રમાણે ઇચ્છું છું:—આ પરલોક મને  
સમીચીન (મુખ આપનારો) થાઓ. હું સર્વલોકરૂપ થઈ,—હું મુક્ત  
થઈ. ” ૨૨

ઇતિ શ્રીમાધ્યંદિનીય વાજસનેયિસંહિતાના એકત્રીશમા  
અધ્યાયરૂપ શ્રીપુરુષસૂક્તની શ્રીનાથશર્મપ્રણીત તાત્પર્ય-  
બે ધિનીનામની ગુજરાતીભાષાની ટીકા પૂરી થઈ. ૨



ૐ

## ॥ ईशा वास्य ॥

શ્રીનાથશર્મકૃત તાત્પર્યબોધિનીટીકાસહિત

મંગલ

હાહરે।

વિભુ અસંગ ઇશ્વરતણા, જ્ઞાને મોક્ષ પમાય;

અજ્ઞાન મોહ ને શોકનો, સઘ વિલય થઇ જાય. ૧

ૐ. આ ઈશા વાસ્ય ઉપનિષત્ શુક્લયજુર્વેદની

માધ્યંદિનીયશાખાના ૪૦ મા અધ્યાયરૂપ છે. આ અધ્યાયના આદિમાં ઈશા વાસ્ય એ શબ્દો હોવાથી આ અધ્યાયનું વા આ ઉપનિષતનું નામ ઈશા વાસ્ય રાખ્યું છે. આમાં ૧૭ કંડિકાઓ (મંત્રો) છે, ને આમાં પ્રધાનપણે મોક્ષના હેતુરૂપ જે આત્મસ્વરૂપનું જ્ઞાન તેનું નિરૂપણ કરેલું છે. તેની પ્રથમ કંડિકા નીચે પ્રમાણે છે:-

ईशा वास्यमिदं सर्वं यत्किञ्च जगत्यां जगत् ।

तेन त्यक्तेन भुञ्जीथा मा गृधः कस्यस्त्रिद्वनम् ॥ ૧ ॥

શબ્દાર્થ:—વિશ્વમાં જે કંઈ આ સર્વ [સ્થાવર-જંગમરૂપ] જગત્ [છે તે] પરમાત્માવડે આનંદાદન કરવાયોગ્ય [છે.] તે ત્યાગવડે [તું તારા આત્માનું] રક્ષણ કર. કોઈનું પણ ધન ઇચ્છ નહિ. ૧

**વિવેચન:**—આ અધ્યાયના પ્રથમ મંત્રવડે આચાર્યને વિધિવત્ શરણ થયેલા વિવેકાદિ સાધનસંપન્ન મુમુક્ષુ શિષ્યપ્રતિ આચાર્યરૂપે સ્તુતિભગવતી આત્મતત્ત્વનો ઉપદેશ કરે છે.

નામ, રૂપ અને ક્રિયામય સર્વ ચરાચરપ્રપંચરૂપ આ વિશ્વમાં આધેયભાવથી સ્થિત જે સ્થાવરજંગમરૂપ આ સર્વ પ્રપંચ છે તે સર્વ પ્રપંચ પરમાત્મરૂપ જે પોતાનું તથા પ્રપંચનું સ્વરૂપ તેવડે વિવેકરૂપે આચ્છાદન કરવાયોગ્ય છે, અર્થાત્ “આ સર્વ હુંજ છું” વા “ આ સર્વ બ્રહ્મજ છે ” એવા પોતાના ને જગતના પરમાર્થસત્યરૂપવડે મિથ્યા એવો પોતાનો દેહ ને આ સર્વ ચરાચરપ્રપંચ તિરોધાન કરવાયોગ્ય ( ઢાંકી દેવાયોગ્ય ) છે. જેમ ચંદન અને અગરુ આદિક સ્વાભાવિક સુગંધવાળા પદાર્થો પ્રવાહિસ્વભાવવાળા જ્વાલિકા ઉપાધિના સેવંધથી ભીના થઈ તેમાં તે ઉપાધિએ કરેલો મિથ્યા દુર્ગંધ પ્રતીત થાય છે, પછી તે ચંદનાદિકને ધસવાથી તેમનો સ્વાભાવિક સુગંધ પ્રકટ થાય છે, ને પ્રકટ થયેલા તે સ્વાભાવિક સુગંધવડે ઉપાધિથી ઉપજેલો દુર્ગંધ તિરોધાન પામે છે, તેમ આત્મસ્વરૂપમાં કલ્પિત અવિદ્યાનાં કાર્ય કર્તાભિક્તાપણાદિથી માંડીને જે દ્વૈતરૂપ સર્વ નામ, રૂપ ને કર્મ છે તે નામાદિવાળા વિકારોનો સમૂહ પરમાર્થસત્ય આત્માની ભાવનાવડે ત્યાગ કરેલો થાય છે. જેથી આ ત્યાગ નિષ્ક્રિય આત્મસ્વરૂપે સ્થિતિ કરવામાં અનુકૂલ છે તેથી તે ત્યાગથી તું તારા આત્માનું રક્ષણ કર. આત્મભાવનાવડે સર્વ પ્રપંચનું તિરોધાન કરવાથી પુત્રવાસના, દ્રવ્યવાસના ને લોકવાસના પાણુ શિથિલ થાય છે. જેની એ ત્રણે વાસનાઓ શિથિલ થઈ મઠ છે એવો તું પોતાના વા પારકા ધનની ઇચ્છા ન કર. ચોથા પાદનો બીજો અર્થ પણ થઈ શક છે, તે આ પ્રમાણે છે:—ધનાદિ મિથ્યા પદાર્થની ઇચ્છા ન કર, કેમકે ધન કોનું

છે ? કોઈનું નથી. આત્માજ સર્વરૂપ છે એવી દૃઢ ભાવનાવડે વિવેકી મનુષ્યે અન્ય સર્વનો ત્યાગ કર્યો છે તેથી અહીં વસ્તુતાએ કોઈ પણ જડ વસ્તુ તેની દૃઢ ઇચ્છાનો વિષય સંભવતી નથી. વળી જડ વસ્તુ ચેતનને અધીન છે તેથી ( સર્વ વસ્તુ ચેતનરૂપ આત્માને સર્વદા પ્રાપ્ત હોવાથી ) વ્યવહારદૃષ્ટિએ પણ વિવેકી મનુષ્યે પ્રાપ્ત વિષયમા દૃઢ ઇચ્છા કરવી એ યોગ્ય નથી, એમ બંને પ્રકારે વિવેકીમાં ધનાદિ વિષયની દૃઢ ઇચ્છા સંભવતી નથી.

આ મંત્રોના દધ્યદ્વ્યર્થર્થણ ઋષિ, પ્રથમના ત્રણ મંત્રોના અનુષ્ટુપ્ છંદ, ને ચૌદમા મંત્રપર્યંતના મંત્રોના આત્મા દેવ છે. ૧

પ્રથમમંત્રના પૂર્વાધિથી પરમતત્ત્વનો ઉપદેશ કર્યો, અને તેના ત્રીજા પાદથી અપરિપક્વ જ્ઞાનીને જ્ઞાનવિચારમાં ઉપયોગી નિવૃત્તિના સાધનરૂપ સંન્યાસનું વિધાન કર્યું, તથા તેના ચોથા પાદથી સંન્યાસીને ધનાદિના ત્યાગનો નિયમવિધિ દર્શ્યો. હવે બીજો મંત્ર, જેઓ બાહ્યવિષયોના અનુરાગથી આત્મસ્વરૂપના ગ્રહણમાં અસમર્થ છે તે અન્ય પુરુષોપ્રતિ, નિઃકામકર્મનો ઉપદેશ કરે છે:—

કુર્વન્નેવેહ કર્માણિ જિજીવિષેચ્છ્રુતં સમાઃ ।

एवं त्वयि नान्यथेतोऽस्ति न कर्म लिप्यते नरै ॥ ૨ ॥

શબ્દાર્થ:--[જે] અહીં સો વર્ષો જીવવાને ઇચ્છે છે [તે] કર્મો કરતો [છતો]જ [ જીવવાને ઇચ્છે. ] એમ [જીવવાને ઇચ્છતા ] તું મનુષ્યમાં આથી બીજો પ્રકાર નથી, [કે જે પ્રકારથી તને અશુભ] કર્મ લેપ ન કરે. ૨

**વિવેચન:—**જે વિષયાનુરાગી પુરુષ આ પૃથ્વીપર સો વર્ષ જીવવાને ઇચ્છે છે તે ચિત્તશુદ્ધિ કરનારાં શાસ્ત્રોક્ત નિષ્કામકર્મોને કરતો છતોજ જીવવાને ઇચ્છે. આવી રીતે જીવવાને ઇચ્છતા તું મનુષ્યમાં એ પ્રમાણે નિષ્કામકર્મ કરીને જીવવાથી લિપ્ત બીજો કોઈ શુભ પ્રકાર નથી, કે જે પ્રકારથી તું અશુભકર્મોથી લિપ્ત થાય નહિ. આમ હોવાથી વૈરાગ્યાદિ સાધનો મેળવવા ઇચ્છતો પુરુષ શાસ્ત્રે વિધાન કરેલાં નિષ્કામકર્મો કરતો છતોજ જીવવાને ઇચ્છે. પુરુષનું પરમાયુષ્ સો વર્ષનું ગણાય છે, તેથી અહીં સો વર્ષવડે યથાપ્રાપ્ત આયુષ્ જાણવું. જ્ઞાનનો અને કર્મનો સમસમુચ્ચય ( બંનેનું એકકાલે અનુગ્રાહ ) સંભવતો નથી, કેમકે તે બંને પરસ્પર વિરોધી છે, તેથી તે બંનેનું પ્રધાનપણે એકસાથે અનુગ્રાહ સંભવી શકે નહિ. ક્રમસમુચ્ચય-માં વિરોધ નથી, કારણકે નિષ્કામશુદ્ધિથી વર્ણાશ્રમનાં કર્મો કરવાથી તેને વૈરાગ્યાદિ સાધનની પ્રાપ્તિ થાય છે, ને પશ્ચાત્ શ્રીસહ્યુરના ઉપદેશાદિથી તેને જ્ઞાન થાય છે. જ્ઞાન થયાપછી જ્ઞાની પોતાના દેહાદિકથી જે કર્મ કરે તે કર્મ નહિ, પણ કર્માભાસ ગણાય છે, કેમકે તેમને અક્રિય આત્માનો અપરોક્ષ અનુભવ હોવાથી તેમ તેમને કોઈ પણ રીતે કર્તાપણાની ભુદ્ધિ ઉપજે નહિ. ૨

• વિદ્વાનનું માહાત્મ્ય જણાવવામાટે અવિદ્વાનને પ્ર સ થનાશ દુઃખનું નિરૂપણ શ્રુતિ આ ત્રીજા મંત્રવડે કરે છે:—

**અસુર્યું નામ્ તે લોકા અન્વેન તમ્સાડ્ડવૃતા: ।**

**તૌસ્તે પ્રેત્યપિગચ્છન્તિ યે કે ચાત્મહનો જના: ॥ ૩ ॥**

**શબ્દાર્થ:—**જે કોઈ આત્માનું હનન કરનારા મનુષ્યો [છે] તેઓ પ્રસિદ્ધ તે અસુરસંબંધી જન્મે [જે]

અજ્ઞાનરૂપ અંધકારવડે અત્યાદિત [ છે ] તેમને [ આ શરીરનો ] ત્યાગ કરીને પ્રાપ્ત થાય છે. ૩

**વિવેચન:**—અચ્છેદ ને અભેદ આત્માનું કોઈ પણ રીતે કોઈ પણ પ્રાણીથી દનન કરી શકાતું નથી, પરંતુ અકર્તા, અભોક્તા ને શુદ્ધ આત્મામાં જે કર્તાપણા, ભોક્તાપણા ને અશુદ્ધપણાનો આરોપ કરી તેનો તિરસ્કાર કરવો તે તેનું ગૌણરીતે દનન કરવું કહેવાય છે. જેમ કોઈ શુદ્ધપુરુષમાં કુકર્મનો મિથ્યા આરોપ કરવો તે તેનો શસ્ત્ર-વિના વધ કર્યો ગણાય છે તેમ નિષ્પાયાદિસ્વભાવવાળા આત્મામાં પાપીપણાદિકનો આરોપ કરવો તે પણ તેનું દનનજ ગણાય છે. જેથી આ આત્માનું દનન કથનમાત્ર છે, અને આત્મજ્ઞાનના પ્રાયશ્ચિત્ત-નુ વિધાન શાસ્ત્રમાં જોવામા આવતું નથી, તેથી જન્મદિક સંસારજ તેનું ફલ છે એમ જણાય છે. અમુ એટલે પ્રાણ તેમનું માત્ર ૨ એટલે ભૌત્યપદાર્થવડે રક્ષણ કરનારા, કિંવા અમુ એટલે ઇન્દ્રિયોમાં ૨ એટલે રમણ કરનારા, જે વિષયાસક્ત મનુષ્યાદિ ને અમુર કહેવાય છે. અદ્રેતપરમાત્મભાવની અપેક્ષાએ અજ્ઞાની દેવાદિક પણ અમુર ગણાય છે. જે પ્રાકૃત (શાસ્ત્રસંસ્કારવિનાના) અને અજ્ઞાની જનો આત્માના વાસ્તવિક સ્વરૂપનો અવિદ્યારૂપ દોષથી તિરસ્કાર કરનારા છે તેઓ પોતાના કર્માનુસાર દેવોથી માંહીને સ્થાવરપર્યંતનાં શરીરો જે અજ્ઞાનરૂપ અંધકારવડે આવરણ પામેલાં છે તેમને વર્તમાનશરીરનો ત્યાગ કરીને પામે છે. તાત્પર્ય કે વિવેકજ્ઞાનની પ્રાપ્તિવિના જીવના જન્મમરણની નિવૃત્તિ થતી નથી. ૩

જે આત્મસ્વરૂપને નહિ જાણવાથી અજ્ઞાનીઓ વારંવાર જન્મમરણ પામ્યા કરે છે, અને જેને જાણવાથી જ્ઞાનીઓ

જન્મમરણરૂપ સંસારથી મુક્ત થાય છે, તે આત્મસ્વરૂપનું નિરૂપણ વેદભગવાન આ અધ્યાયના ચોથા મંત્રવડે કરે છે:-  
**अनेजदेकं मनसो जवीयो नैनहेवा आप्नुवन्पूर्वमसीत् ।**  
**तद्वावतोऽन्यानत्येति तिष्ठत्स्मिन्नपो मानृश्वा दधाति ॥ ૪ ॥**

શાબ્દાર્થ:—[ તે આત્મતત્ત્વ ] નિર્વિકાર, એક [ ને ] મનથી વધારે વેગવાળું [ છે. ] એને ઇંદ્રિયો પ્રાપ્ત થઈ શકતી નથી. [ તે મનથી ] પૂર્વ ગયેલું [ છે ] તે શીઘ્ર ગમન કરનાર અન્યનું ઉલ્લંઘન કરે છે, [ છતાં તે નિર્વિકારજ ] રહે છે. તેમાં ( તે વિદ્યમાન હોવાથી ) વાયુ કર્મોને ધારણ કરે છે. ૪

રિવેચન:—આ મંત્ર ત્રિષ્ટુપ્લવ્ડરૂપ છે. તે આત્મતત્ત્વ ચક્ષુમનથી રહિત એટલે પોતાની સ્થિતિના નાશથી રહિત-સર્વદા એકરૂપ-નિર્વિકાર-છે. આત્મ, યૌવન ને વાર્ધક્ય તથા જ્ઞાત, સ્વપ્ન ને સુષુપ્તિ એવી કોઈ પણ પ્રકારની શરીરની કે મનની અવસ્થા તેમાં નથી. તે સર્વ ભૂતોમાં વિજ્ઞાનધનરૂપે એકજ છે, અથવા તેના જેવું કિંચ તેનાથી અધિક બીજું કોઈ પણ તત્ત્વ અહીં નથી, તેથી તે અદ્વિતીય છે. તે સર્વવ્યાપક હોવાથી મન ન્યાં જાય ત્યાં તે પૂર્વથીજ ગયેલાના જેવું પ્રતીત થાય છે, તેથી તે ક્ષણમાત્રમાં સંકલ્પવડે અતિ-દૂરદેશમાં જનારા મનથી પણ વધારે વેગવાળું જણાય છે. દેવો એટલે રૂપાદિ વિષયોને પ્રકાશન રી અશ્તુરાદિ ઇંદ્રિયો પણ તેને પ્રાપ્ત થઈ શકતી નથી, કેમકે તે આકાશની પેઠે વ્યાપક છે, તેથી વેગવાળા મનથી પણ તે પૂર્વે ગયેલાના જેવું છે. તે આત્મતત્ત્વ શીઘ્ર ગમન

કરનારાં આત્માથી વિલક્ષણ જે મન તથા વાગ્દિવ્યાદિ છે તેમનું ઉત્સંધન કરીને જતું હોય એમ પ્રતીત થાય છે, અને વસ્તુતાએ નો તે સર્વથા અવિક્રિયજ રહે છે. તે નિત્યચૈતન્યસ્વભાવના સદ્ભાવથી-જ સર્વ જગતનું ધારણ કરનારો વાયુ ( સમષ્ટિપ્રાણ ) પ્રાણીઓનાં ચેષ્ટારૂપ કર્મોને, તથા અગ્નિ, આદિત્ય ને પર્જન્યાદિનાં દાહ કરવો, પ્રકાશ કરવો, તથા વૃષ્ટિ કરવી ઇત્યાદિ કર્મોને ધારણ કરે છે. ૪

એકવેલા ઉપદેશ કરવાથી દુર્વિજ્ઞેય તત્ત્વ જિજ્ઞાસુને સમજાતું નથી તેથી આચાર્યે યોગ્ય શિષ્યને તેનો ઉપદેશ કરવામા આલસ્ય રાખવું નહિ એમ જણાવવા શ્રુતિભગવતી પૂર્વમંત્રમાં કહેલા અર્થને નીચેના પાંચમા મંત્રવડે પુનઃ કહે છે:—

તદેજતિ તન્નૈજતિ તદ્ દૂરે તદ્વન્તિકે ।

તદન્તરસ્ય સર્વસ્ય તદુ સર્વસ્યાસ્ય બાહ્યતઃ ॥ ૫ ॥

શબ્દાર્થ:—તે ક્રિયા કરે છે, તે ક્રિયા કરતું નથી, તે દૂર [છે] તે સમીપ પણ [છે,] તે સર્વની અંતર [ છે, ને ] તેજ આ સર્વની બહાર [પણ છે] ૫

વિવેચન:—આ પાંચમો, છઠ્ઠો અને સાતમો એ ત્રણ મંત્રો અનુષ્ટુપ્છંદરૂપ છે. તે આત્મતત્ત્વ હાથ આદિ ઉપાધિના સંગથી ક્રિયા કરતું હોય એમ પ્રતીત થાય છે, પણ તે પોતે સ્વભાવથી કાંઈ પણ ક્રિયા કરતુંજ નથી. અજ્ઞાની જનોને તે અતિસૂક્ષ્મ આત્મતત્ત્વ કરોડો વર્ષે પણ પ્રાપ્ત થવાયોગ્ય નથી, તેથી તેમને લે



દૂર હોય એવું જણાય છે, અને તે વિદ્વાનોનું સ્વસ્વરૂપ હોવાથી તેમને અત્યંતસમીપના જેવું પ્રતીત થાય છે. તે માત્ર દૂર અને સમીપ નથી, કિંતુ તે આ સર્વ જગતની અંતર છે, અને આકાશની પેઠે વ્યાપક હોવાથી તથા સર્વથી અધિક સૂક્ષ્મ હોવાથી તે નામ, રૂપ અને ક્રિયાત્મક આ સર્વ જગતની બહાર પણ છે. ૫

મુમુક્ષુએ આત્મસ્વરૂપમાં સંશય રાખવો નહિ એમ ઉપદેશ કરવામાટે પૂર્વોક્ત આત્મતત્ત્વને જાણવાથી જીવન્મુક્ત-દશાને પામેલા વિદ્વાન્ આત્મસ્વરૂપમાં સંશય કરતા નથી એમ દેખાડવા નીચેનો છઠ્ઠો મંત્ર પ્રવર્તે છે:—

યસ્તુ સર્વાણિ ભૂતાન્યાત્મન્નેવાનુપદયંતિ ।

સર્વભૂતેષુ ચાત્માનં તતો ન વિચિકિત્સતિ ॥ ૬ ॥

શબ્દાર્થ:—જે સર્વ ભૂતોને આત્મામાંજ જીએ છે, અને સર્વ ભૂતોમાં આત્માને [જીએ છે, ] તેથી [તે વિદ્વાન્ કોઈ ] સંશય કરતો નથી. ૬

વિવેચન:—જે વિવેકી પુરુષ અજ્ઞાનથી માંડીને સ્થાવરસ્પર્શતનાં સર્વ ભૂતોને પોતાથી ભિન્ન જોતો નથી, પણ પોતાના પારમાર્થિકસ્વરૂપમાં તે સર્વને આરોપિત જાણે છે, અને તે સર્વ ભૂતોમાં આત્મરૂપે પોતાના આત્માને જીએ છે, તે જ્ઞાની પુરુષ ઉપર જણાવેલા જ્ઞાનની પ્રાપ્તિથી આત્માદિ કોઈ પણ વિષયમાં કોઈ પણ શંકા કરતો નથી, પણ સર્વદા સંશયરહિતજ રહે છે. વસ્તુનું યથાર્થજ્ઞાન થયાપછી જ્ઞાનીને તેમાં કોઈ પણ પ્રકારનો સંશય ઘટે નહિ. અહીં જ્ઞાનીમાં જે સંશય-નો અભાવ કહ્યો તે પ્રાપ્તના અનુસારજ જાણવો. ૬

જિજ્ઞાસુએ શોકમોહ ત્યજવા બેઠ્યો એમ જણાવવા-  
માટે સર્વત્ર એકપણાને જોનારા જ્ઞાનીના અંતઃકરણમાં  
શોકમોહ રહી શકતા નથી એમ શ્રુતિભગવતી નીચેના  
સાતમા મંત્રવડે નિરૂપણ કરે છે:—

यस्मिन्सर्वाणि भूतान्यात्मैवाभूद्विजानतः ।

तत्र को मोहः कः शोक एकत्वमनुपश्यतः ॥ ૭ ॥

શબ્દાર્થ:—જ્યારે [ આત્માના ] સાક્ષાત્કારવાળાને  
સર્વે ભૂતો આત્માજ થયાં ત્યારે એકપણાને જાણનારાને  
શે. મોહ ? [ ને ] શો શોક ? ૭

વિવેચન:—જે સમયમાં આત્માના વાસ્તવિકસ્વરૂપના  
સાક્ષાત્કારવાળા દૃઢજ્ઞાનીને પૂર્વે કહેલાં સર્વે ભૂતો પરમાર્થરૂપ આત્માના  
દર્શનથી આત્માવડેજ દંકાયેલાં ( બાધ પામેલાં ) થયાં તે સમયને  
વિષે સર્વત્ર એકતાને—પરમાર્થસ્વરૂપને—જાણનારા તે દૃઢજ્ઞાનીને શો મોહ  
અને શો શોક હોય ? આકાશના જેવા અસંગ, સૂક્ષ્મ, વ્યાપક ને  
વિશુદ્ધ આત્માના સર્વત્ર એકપણાને જોનારા દૃઢજ્ઞાની પુરુષને કોઈ  
પણ અનુકૂલ મનાતા વિષયમાં મોહ અને કોઈ પણ પ્રકારની પ્રતિ-  
ફૂલતામાં શોક થતો નથી. અવિદ્યાના કાયરૂપ શોકમોહના અભાવના  
કથનથી અહીં દૃઢજ્ઞાનીમાં કારણસહિત સંસારની નિવૃત્તિ દેખાડી છે. ૭

હવે પરમાત્માના સ્વરૂપને નીચેના આઠમા મંત્રવડે  
કહે છે:—

स पर्यगाच्छुक्रमकायमव्रणमस्त्राविरश् शुद्धमपापविद्धम् ।

**કવિર્મનીષી પરિભૂઃ સ્વયંભૂર્યાયાતધ્યતોઽર્થાન્ વ્યદધાચ્છા-  
શ્વતીભ્યઃ સમાંભ્યઃ ॥૮॥**

**શબ્દાર્થઃ**—તે વ્યાપક, પ્રકાશવાન, લિંગશરીરરહિત, ક્ષતરહિત, (મણ્ડલી રહિત,) નાડીઓરહિત, નિર્મલ, પાપથી રહિત, સર્વજ્ઞ, મનના નિયામક, સર્વની ઉપર રહેનારા [ અને ] સ્વયંભૂ [ છે. તે ] પદાર્થોને બહુકાલસ્થાયી સંવત્સરપ્રતિ યથાયોગ્ય વિભાગ કરતા હવા ૮

**વિવેચનઃ**—આ મંત્રનો છંદ જગતી છે. તે પરમાત્મા આ-કાશની પેઠે વ્યાપક, સ્વયંપ્રકાશ, લિંગશરીરથી રહિત, ક્ષતથી રહિત, શિરાઓથી રહિત અવિદ્યારૂપ મલથી રહિત, ધર્માધર્માદિરૂપ પાપથી રહિત, સર્વના દ્રષ્ટા, મન આદિને નિયમમાં રાખનારા, સર્વથી શ્રેષ્ઠ ને પેતાથીજ અસ્તિત્વવાળા છે. તે ક્ષતવિનાના અને શિરાઓથી રહિત છે એમ કહેવાથી તેમને સ્થૂલશરીર નથી એમ જણાવ્યું છે. માયાની ઉપાધિવાળું ચેતન પરમાત્મા (ઈશ્વર) કહેવાય છે. તે નિત્યમુક્ત ઈશ્વર સર્વજ્ઞપણાથી સૃષ્ટિના આદિકાલમાં યથાર્થ કર્મશ્લોનો અને સાધનથી સિદ્ધ કરવાયોગ્ય પદાર્થોનો બહુકાલ સ્થિર રહેનારા સંવત્સરનામના પ્રજાપતિપ્રતિ યથાયોગ્ય વિભાગ કરતા હવા, અર્થાત્ તે ખંતેને જેમ ઘટે તેમ વિભાગ કરીને તેમને કહેતા હવા. એ ઈશ્વરનું જે નિરુપાધિક સ્વરૂપ છે તે હું છું એમ જાણવાથી પુરુષ સંસારરૂપ બંધનથી મુક્ત થાય છે. ૮

હવે હિંદુસ્થાન અને પ્રકૃતિ એ બંનેની ઉપાસનાના સંમુચ્ચયને કહેવાની ઇચ્છાથી નીચેના નવમા મંત્રવડે એક-એકની પૃથક્ ઉપાસનાની નિદા કરે છે:—

**અન્યં તમઃ પ્રવિશન્તિ યેઽસંભૂતિમુપાસંતે ।**

**તતો ભૂયં ઇવ તે તમો ય ઽ સંભૂત્યાં રુતાઃ ॥ ૧ ॥**

**શબ્દાર્થઃ**—જેઓ અસંભૂતિને ઉપાસે છે [તેઓ] અંધતમમાં પ્રવેશ કરે છે, [અને] જેઓ સંભૂતિમાં આસક્ત [છે] તેઓ તેનાથી વધારે અંધકારપ્રતિ [પ્રવેશ કરે છે] ૯

**વિવેચનઃ**—સંભૂતિનો અર્થ જન્મ થાય છે. જેનો જન્મ થાય છે એવા એટલે કાર્યરૂપ જે હિરણ્યગર્ભ તે અહીં સંભૂતિ કહેવાય છે. તેનાથી ભિન્ન કારણરૂપ અવ્યાકૃતનામવાળી જે પ્રકૃતિ છે તે અસંભૂતિ કહેવાય છે. કારણ, અજ્ઞાન અને કામકર્મના ખીજરૂપ અવિદ્યા એ પણ અસંભૂતિનાંજ નામો છે. તે અવિદ્યારૂપ અસંભૂતિને જેઓ ઉપાસે છે તેઓ અવિદ્યાના સ્વભાવને મનુસરીને અજ્ઞાનરૂપ અંધકારમાં પ્રવેશ કરે છે, અને જેઓ હિરણ્યગર્ભનામવાળી કાર્ય-બ્રહ્મરૂપ સંભૂતિને વિષે આસક્ત છે તેઓ તે અજ્ઞાનથી પણ ઘણાજ અજ્ઞાનપ્રતિ પ્રવેશ કરે છે. તાત્પર્ય કે પ્રકૃતિને આત્મા માની તેની ઉપાસના કરનારા પ્રકૃતિમાં લય પામે છે, મોક્ષ પામતા નથી; અને જેઓ કાર્યબ્રહ્મનો ઉપાધિ જે પાંચ કર્મેદ્રિયો, પાંચ જ્ઞાનેદ્રિયો, પાંચ પ્રાણો ને મન તથા બુદ્ધિ છે, તેમાંના કોઈ એકને આત્મા માનીને તેની ઉપાસના કરે છે તેઓ સ્થૂલદેહથી રક્ષિત થઈ જે તત્ત્વની તેમણે આત્મભાવે ઉપાસના કરી હોય તે તત્ત્વમાં લીન થાય છે, અથવા અણ્ણિમાદિ અંશ્વર્યને પામે છે, મોક્ષ પામતા નથી. પ્રકૃતિમાં લય પામેલાના કરતાં કાર્યબ્રહ્મના ઉપાધિમાં લય પામેલા વા અણ્ણિમાદિ અંશ્વર્યને પામેલા સંસારદુઃખના અભાવનો થોડો કાલ અનુભવ

કરે છે, ને વધારે જન્મમરણ પામે છે, તેથી તેઓ પ્રકૃતિલીનથી વધારે અજ્ઞાનમાં પ્રવેશ કરે છે એમ કહ્યું છે. આ તથા આ પછીની બે મંત્રો અનુષ્ટુપ્છંદરૂપ છે. ૯

અસંભૂતિની અને સંભૂતિની ઉપાસનાનું ફલ ભિન્ન ભિન્ન છે એવાં વિદ્વાનોનાં વચનોને શ્રુતિ નીચેના દશમા મંત્રવડે પ્રમાણરૂપે કહે છે:—

**અન્યદેવાહુઃ સંભવાદન્યદાંહુરસંભવાત્ ।**

**इति शुश्रुम् धीराणां ये नस्तद्विचचक्षिरे ॥ ૧૦ ॥**

શબ્દાર્થ:—સંભૂતિથી ભિન્ન [ફલ]જ કહેતા હવા, [અને] અસંભૂતિથી ભિન્ન [ફલ] કહેતા હવ; એમ [અમે] બુદ્ધિમાનોનાં [વચનો] સાંભળ્યાં છે, જેઓ અમારા પ્રતિ તે વિસ્તારથી કહેતા હવા ૧૦

વિવેચન:—સંભવ તથા સંભૂતિ એ કાર્યક્ષત્રનાં નામો છે, અને અસંભવ તથા અસંભૂતિ એ પ્રકૃતિનાં નામો છે. કાર્યક્ષત્રરૂપ સંભવની ઉપાસનાના અનુષ્ઠાનથી અણિમાદિક ઐશ્વર્યની પ્રાપ્તિરૂપ ભિન્ન ફલ થાય છે એમ તત્ત્વજ્ઞાનીઓ કહે છે, અને પ્રકૃતિરૂપ અસંભવની ઉપાસનાના અનુષ્ઠાનથી પ્રકૃતિમાં લયરૂપ અન્ન ફલ થાય છે એમ તેઓ કહે છે, એમ અમે બુદ્ધિમાન આચાર્યોનાં વચનો સાંભળ્યાં છે. જે આચાર્યો અમારા પ્રતિ સંભવની અને અસંભવની ઉપાસનાનું ભિન્ન ભિન્ન ફલ સ્પષ્ટ કરીને કહેતા હવા. ૧૦

સંભૂતિ અને અસંભૂતિ એ બંનેનું સાથે અનુષ્ઠાન

કરનારને જે ફલની પ્રાપ્તિ થાય છે તે ફલને નીચેના અગિયારમા મંત્રવડે જણાવે છે:—

સમ્ભૂતિશ્ચ વિનાશશ્ચ યસ્તદ્વેદોભયં સહ ।

વિનાશેન મૃત્યું તીર્ત્વં ઽસમ્ભૂત્યામૃતમશ્રુતે ॥ ૧૧ ॥

શબ્દાર્થ:—જે અસંભૂતિ અને સંભૂતિ એ બંનેને સાથે ઉપાસે છે [ તે ] સંભૂતિવડે મૃત્યુને તરીને અસંભૂતિવડે અમૃતને પામે છે. ૧૧

વિવેચન:—મૂલમાં અસંભૂતિશબ્દના અકારનો લોપ કરીને સંભૂતિ એમ ઉચ્ચાર કર્યો છે એમ જાણવું, કેમકે પ્રકૃતિમાં લયરૂપ ફલની પ્રતિપાદક શ્રુતિપ્રમાણે આજ કથન સંભવે છે. જે પુરુષ અસંભૂતિરૂપ પ્રકૃતિ અને હિરણ્યગર્ભરૂપ વિનાશ એ બંનેનું સાથે એટલે એકસમયમાં સારી રીતે અનુષ્ઠાન કરે છે તે હિરણ્યગર્ભરૂપ વિનાશની ઉપાસનાના અનુષ્ઠાનવડે ઐશ્વર્ય તથા સદ્ધર્માદિકની પ્રાપ્તિથી, ઐશ્વર્યના અભાવરૂપ તથા અધર્માદિક દોષોના સમૂહરૂપ મૃત્યુનું ઉત્તંધન કરીને, અસંભૂતિરૂપ પ્રકૃતિની ઉપાસનાવડે પ્રકૃતિમાં લીન થવારૂપ ગૌણ અમૃતને પ્રાપ્ત થાય છે. કર્મ અને ઉપાસનાથી વધારેમાં વધારે ફલ પ્રકૃતિલક્ષ્યપર્યંત થાય છે. એટલીજ સંસારની ગતિ છે. જેઓ પુત્રાદિ સર્વ એપણાઓનો ત્યાગ કરી પરમતત્ત્વને અભેદભાવે અનુભવે છે તેમની સંસારથી પર એટલે સર્વાત્મભાવરૂપે સ્થિતિ થાય છે. ૧૧

કર્મ અને ઉપાસના સાથે કરવાયોમ્ય છે એમ કહેવાની ઇચ્છાથી એકલા કર્મની વા એકલી ઉપાસનાની નીચેના બારમા મંત્રવડે નિંદા કરે છે:—

અન્ધં તમ્મઃ પ્રવિશન્તિ ચેડવિદ્યામુપાસન્તે ।

તત્તો ભૂયં ઇવ તે તમ્મો ય ઇ વિદ્યાયાં રુતાઃ ॥ ૧૨ ॥

શબ્દાર્થ:—જેઓ કર્મને ઉપાસે છે [તેઓ] અંધતમ-  
માં પ્રવેશ કરે છે, [અને] જેઓ ઉપાસનામાં પ્રીતિવાળા  
[છે] તેઓ તેથી (અંધતમથી) અધિક તમપ્રતિ [પ્રવેશ  
કરે છે. ] ૧૨

વિવેચન:—જેઓ વિદ્યાથી એટલે ઉપાસનાથી લિપ્ત અવિદ્યા  
એટલે માત્ર અગ્નિહોત્રાદિ કર્મનુંજ અનુક્રાન કરે છે, પણ પોતાના ઉપાસ્ય  
દેવમાં પોતાના ચિત્તની વૃત્તિને સ્થિર કરવારૂપ ઉપાસના કરતા નથી,  
તેઓ અજ્ઞાનરૂપ અંધકારમાં પ્રવેશ કરે છે, એટલે જન્મમરણરૂપ  
સંસારને પુનઃ પુનઃ પ્રાપ્ત થયા કરે છે. ઉપાસનાવિના ચિત્તની  
સ્થિરતા ન થાય, ને અસ્થિર ચિત્તે માત્ર કર્મોજ કરવામાં આવે  
તો તેથી ચિત્તશુદ્ધિ ન થાય, ચિત્તશુદ્ધિવિના જ્ઞાન ન થાય, ને તેથી  
જન્મમરણની નિવૃત્તિ થાય નહિ. જેઓ કર્મને ત્યાગ કરી માત્ર  
ઉપાસનામાંજ આસક્ત રહે છે તેઓ પૂર્વોક્ત અંધતમથી અધિક  
અંધતમપ્રતિ પ્રવેશ કરે છે. તાત્પર્ય કે ચિત્તશુદ્ધિવિના કર્મને ત્યાગ  
કરવાથી પ્રત્યવાય (દોષ) લાગે છે, અને અધિકારવિના માત્ર હંભથીજ

ઉપાસનામાં પ્રવૃત્ત થયેલાના ચિત્તની સ્થિરતા પણ થતી નથી. કિંતુ વૃથા કાલક્ષેપ થાય છે, તેથી આ ઉપાસનાનો દંભ કરનારના ચિત્તમાં પાપસંસ્કારોની વૃદ્ધિ થવાથી પૂર્વોક્ત કર્મકોના કરતાં તેઓ આ સંસારમાં અધિક ભ્રમણ કરે છે. આ મંત્ર અનુષ્ટુપ્છંદરૂપ છે. ૧૨

કર્મનું અને ઉપાસનાનું ફલ ભિન્ન ભિન્ન છે એવાં વિદ્વાનોનાં વચનોને શ્રુતિ તેરમા મંત્રવડે પ્રમાણરૂપે કહે છે:-

**અન્યદેવાહુર્વિગ્રાયાં અન્યદાહુર્વિગ્રાયાઃ ।**

**इति शुश्रम धीराणां ये नस्तद्विचक्षिरे ॥ १३ ॥**

**શબ્દાર્થઃ**—ઉપાસનાનું ભિન્ન[ફલ]જ કહેતા હવા,  
[અને] કર્મનું ભિન્ન [ફલજ] કહેતા હવા, એમ [અમે]  
બુદ્ધિમાનોનાં [વચનો] સાંભળ્યાં છે, જેઓ અમારા પ્રતિ  
તે વિસ્તારથી કહેતા હવા. ૧૩

**વિવેચનઃ**—ઉપાસનારૂપ વિદ્વાનું દેવલોકની પ્રાપ્તિરૂપ ભિન્ન ફલ થાય છે એમ “વિચયા દેવલોકઃ ॥” (વિદ્યાવડે-ઉપાસના-વડે-દેવલોકની પ્રાપ્તિ થાય છે,) ઇત્યાદિ શ્રુતિઓને આધારે પૂર્વાચાર્યોએ કહ્યું છે, અને કર્મનું પિતૃલોકની પ્રાપ્તિરૂપ ભિન્ન ફલ થાય છે એમ “કર્મણા પિતૃલોકઃ ॥” (કર્મવડે પિતૃલોકની પ્રાપ્તિ થાય છે,) ઇત્યાદિ શ્રુતિઓને આધારે પૂર્વાચાર્યોએ કહ્યું છે, એમ અમે બુદ્ધિમાન આચાર્યોનાં વચનો સાંભળ્યાં છે, જે બુદ્ધિમાન આચાર્યો અમારા પ્રતિ તે કર્મનું અને ઉપાસનાનું સ્વરૂપ તથા તેમનાં ફલો વિસ્તારથી કહેતા હવા. આ મંત્ર અનુષ્ટુપ્છંદરૂપ છે. ૧૩



કર્મનું અને ઉપાસનાનું સાથે અનુષ્ઠાન કરનારને તે એવડે જે ફલની પ્રાપ્તિ થાય છે તેને ચૌદમા મંત્રવડે કહે છે:—

વિગ્યાશ્ચાવિગ્યાશ્ચ યસ્તદ્વેદોભયં સહ ।

અવિગ્યા મૃત્યું તીર્ત્વા વિગ્યાઽમૃતમશ્રુતે ॥ ૧૪ ॥

શાબ્દાર્થ:—જે ઉપાસના અને કર્મ એ બંનેને સાથે ઉપાસે છે [તે] કર્મવડે મૃત્યુને તરીને ઉપાસનાવડે અમૃતને પામે છે. ૧૪

વિવેચન:—જે મુમુક્ષુ દેવતાની ઉપાસનારૂપ વિદ્યા અને શાસ્ત્રે પ્રતિપાદન કરેલા કર્મો એ બંનેનું સાથે એટલે એકસમયમાં સારી રીતે અનુષ્ઠાન કરે છે તે કર્મોપાસનાનો સમુચ્ચય કરનાર મુમુક્ષુ શાસ્ત્રોક્ત કર્મના અનુષ્ઠાનવડે ચીત્કરણમાં રહેલા પાપના સંસ્કારરૂપ મૃત્યુનું ઉલ્લંઘન કરીને-તેનાથી રહિત થઈને-પોતાના ઉપાસ્ય દેવમા પોતાના ચિત્તને સ્થિર કરવારૂપ ઉપાસનાના અનુષ્ઠાનવડે અમૃતને એટલે પોતાના ઉપાસ્ય દેવના સ્વરૂપને પામે છે. હહરાદિ ઉપાસનાવડે બ્રહ્મલોકની પ્રાપ્તિ થાય છે, અને પછી બ્રહ્માને જ્યારે વિદેહકૈવલ્ય પ્રાપ્ત થાય ત્યારે હિરણ્યગર્ભના સ્વરૂપથી અભેદલાવ પામેલા તે ઉપાસકોને પણ બ્રહ્મજ્ઞાનની પ્રાપ્તિ થયેલી હોવાથી વિદેહકૈવલ્ય પ્રાપ્ત થાય છે. વિદેહકૈવલ્ય એ મુખ્ય અમૃત છે, અને બ્રહ્મલોકની પ્રાપ્તિ એ ગૌણ અમૃત છે. અહીં મુખ્ય અમૃતનું કથન નથી, પણ ગૌણ

અમૃતનું કથન છે, કારણકે બ્રહ્મજ્ઞાનવિના મુખ્ય અમૃતની પ્રાપ્તિ થઈ શકતી નથી. આ મંત્ર અનુષ્ટુપ્છંદરૂપ છે. ૧૪

કાર્યપ્રદાની ઉપાસના કરનારે અંતકાલે કેવી ભાવના કરતી જોઈએ તે જણાવવામાટે કાર્યપ્રદાના ઉપાસક ઋષિનાં અંતકાલનાં વચનોને પંદરમા મંત્રવડે શ્રુતિભગવતી કહે છે:—

વાયુરનિલમમૃતમથેદં મસ્માન્ત્ શરીરમ્ ।

ઓરમ્ ક્રતો સ્મર ક્લિબે સ્મર કૃત સ્મર ॥ ૧૫ ॥

રાખદાર્થ:—વાયુ અમૃતમય વાયુને [ પ્રાપ્ત થાઓ. ] પછી આ શરીર ભસ્માંત [થાઓ. ] ઝૂંડે અગ્ને ! સ્મરણ કરો, લોકમાટે સ્મરણ કરો, કરેલાનું સ્મરણ કરો. ૧૫

વિવેચન:—આ મંત્ર છંદવિતાની ઋચારૂપ છે, ને તેના દેવ સૂત્રાત્મા છે. મારો પ્રાણવાયુ અધ્યાત્મભાવરૂપ પરિચ્છેદને ત્યજીને અધિદેવતારૂપ અમૃતમયવાયુને—સૂત્રાત્માને—પ્રાપ્ત થાઓ, એટલે ઉપાસનાના અગ્ને કર્મના સંસ્કારવડે મુક્ત જે આ મારું ત્રિગશરીર છે તે ત્રિગશરીર મારા સ્થૂલશરીરથી બહાર થાઓ, એમ માર્ગની યાચનાના વચનના સામર્થ્યથી જાણવું. પછી અગ્નિવિષે હોમેનું આ મારું સ્થૂલ-શરીર ભસ્મ થાઓ. ઝૂંડે બ્રહ્મનું નામ છે. કૃતોની પૂર્વે ઝૂંડના ઉચ્ચારણવડે અહીં બ્રહ્મથી અભિન્ન અગ્નિનું સ્મરણ કર્યું છે. હે કર્મશૂલપ્રદાતા અગ્ને ! મેં પૂર્વે આપના સ્મરણાદિરૂપ જે કર્મ કર્યું છે તેનું સ્મરણ કરો. મને ઉત્તમ લોક આપવામાટે તેનું સ્મરણ કરો. હે ઉત્તરાયણમર્ગે લઇ જનારા અગ્ને ! મને ઉત્તરાયણમાર્ગે લઇ જવામાટે

મેં પૂર્વે કરેલાં શાસ્ત્રવિદિત કર્મોનું આપ સ્મરણ કરો, મેં પૂર્વે જે કાંઈ શુભકર્મ કર્યું હોય તે મારા કરેલા શુભકર્મનું ફલ આપવામાટે મારા તે શુભ કર્મનું સ્મરણ કરવા આપ કૃપા કરો. ૧૫

હવે ઉપાસકોની અભિપ્રતિની માર્ગચાચનાને નીચેના સોળમા મંત્રવડે કહે છે:--

અગ્ને નયં સુપથાં રાયે અસ્માન્ વિશ્વાનિ દેવ વ્યુનાનિ વિદ્વાન્ ।  
યુયોધ્યસ્મજ્જુહુરાણમેનો ભૂયિષ્ઠાં તે નમઽક્તિં વિધેમ ॥ ૧૬ ॥

શબ્દાર્થ:—હે અગ્ને ! હે દેવ ! [ અમારાં ] સર્વ

કર્મોને જાણનારા [ આપ ] અમને કર્મફલના લોગમાટે શોભન-  
માર્ગથી લઈ જાઓ. [ અમારાં ] કુટિલ પાપને અમારાથી  
પૃથક્ કરો. [ અમે ] આપની ઘણાં નમસ્કારવચનવડે [ સેવા ]  
કરીએ છીએ. ૧૬

વિવેચન:—ગમનાગમનરૂપ દક્ષિણમાર્ગથી અમે ખેદ પામ્યા  
છીએ, માટે હે અગ્ને ! અમે આપની પાસે વિનયપૂર્વક યાચના  
કરીએ છીએ કે આપ અમને ગમનાગમનથી રહિત શોભનમાર્ગથી  
( ઉત્તરાયણમાર્ગથી ) કર્મના ફલના લોગમાટે સત્યલોકમાં લઈ જાઓ.  
હે દેવ ! શાસ્ત્રમાં જેવું પુણ્યનું ફલ કહ્યું છે તેવા ફલની પ્રાપ્તિના  
હેતુભૂત સંસ્કારથી યુક્ત અમને અમારાં સર્વ કર્મોને તથા ઉપાસનાને  
જાણનાર આપ તે માર્ગે લઈ જાઓ. વળી અમારાં વંચનરૂપ ( અન્યને  
હગવારૂપ ) કુટિલ પાપોનો આપ સારી રીતે નાશ કરો, તેથી અમે  
વિશુદ્ધ થઈને ઇષ્ટને પ્રાપ્ત થઈએ. હવે આ સમયમાં અમે શરીરવડે  
આપની બહુ પરિચર્યા કરવાને શક્તિમાન નથી, તેથી અમે આપની

ધણાં નમસ્કારવચનોવડે પરિચર્યા કરીએ છીએ. આ મંત્રના દેવ અમ્મિ ને હંદ ત્રિષ્ટુપ્ છે. ૧૬

“ કર્મવડે મૃત્યુનું ઉત્તંઘન કરીને ઉપાસનાવડે અમૃતને પામે છે ” એમ પૂર્વે કહ્યું છે, હવે કયા માર્ગથી તે અમૃતને પામે છે તે કોઈ ઋષિની અંનકાવની શ્રીસૂર્યપ્રતિની યાચનાદ્વારા શ્રીશ્રુતિભગવતી સત્તરમા મંત્રવડે કહે છે:—

**હિરણ્મયેન પાત્રેણ સત્પર્યાપિહિતં મુખંમ્ ।**

**યોઽસાત્તદિત્યે પુરુષઃ સ્તોઽસાત્તહમ્ ॥ ૧૭ ॥**

**શબ્દાર્થ:—**સુવર્ણના જેવા પાત્રવડે ( મંડલવડે )  
[ આદિત્યમાં રહેલા ] અક્ષનું સ્વરૂપ આચ્છાદિત [ છે. ]  
આદિત્યમાં જે આ પુરુષ [ છે ] તે આ હું [ છું. ] ૧૭

**વિવેચન:—**હિરણ્મયપાત્રથી એટલે સુવર્ણના કાર્યજેવા પ્રકાશમય અને કુંડા આદિ પાત્રની પેઠે વસ્તુનું આચ્છાદન કરનારા પદાર્થથી આદિત્યમંડલને વિષે સ્થિત અક્ષનું દ્વાર ( પ્રાપ્તિનો માર્ગ ) ઢાંકેલું છે. જે આદિત્યઉપહિતચેતન છે તેનો મારા અંતઃકરણઉપહિતચેતનથી સર્વદા વાસ્તવિક અભેદ છે, તેથી આદિત્યઉપહિતચેતનરૂપ જે અક્ષ છે તે અક્ષ હુંજ છું. આ મંત્રના દેવ સૂર્ય છે. ૧૭

હવે અક્ષના વ્યાપકપણાને શ્રુતિભગવતી નીચેનાં વચનોવડે કહે છે:—

**ઔરમ્ સ્વં વ્રહ્મ ॥**

इति माध्यन्दिनीयायां वाजसनेयिसंहितायां अत्वारिंशोऽध्यायः ४

**શબ્દાર્થ:—**ૐવડે [કહેવાતું] બ્રહ્મ આકાશતુલ્ય [છે.]

**વિવેચન:—**ૐ એ શબ્દથી લક્ષણુવડે કહેવાતું અંતરાત્માથી અલિપ્ત બ્રહ્મ આકાશસમાન અસંગ, વ્યાપક અને અવિકારી છે. વસ્તુતાએ અંતરાત્માથી અલિપ્ત બ્રહ્મ આકાશથી વધારે અસંગ, વધારે વ્યાપક અને વધારે અવિકારી છે, છતાં બ્રહ્મને કાંઈક અંશે મળતો આવે એવો આકાશથી લિપ્ત બીજો કોઈ પદાર્થ આ વિશ્વમાં ન હોવાથી તેને આ શ્રુતિમાં આકાશસમાન કહ્યું છે.

ઇતિ શ્રીમાધ્વદ્વિનીય વાજસનેયિસંહિતાના ચાળીશમા અધ્યાયરૂપ ઇશા વાસ્યની શ્રીનાથશર્મપ્રણીત તાત્પર્યબોધિની-નામની ગુજરાતીભાષાની ટીકા પૂરી થઈ. ૩

ૐ

**પોતાના મનને કલ્યાણુકારી સંકલ્પવાળું કરવાની ભાવના**

પોતાના મનની શુદ્ધિ કર્યાવિના મુમુક્ષુથી પોતાનો પ્રાપ્તવ્યવહાર સારી રીતે કરી શકાતો નથી, અને મનની સ્થિરતા તથા સૂક્ષ્મતા પ્રાપ્ત કરી બ્રહ્મનો દૃઢ સાક્ષાત્કાર પણ તેનાથી કરી શકાતો નથી, માટે મુમુક્ષુએ પોતાના મનની શુદ્ધિ કરવા તેને શુભ-કલ્યાણુકર-સંકલ્પોવાળું કરવું જોઈએ. મુમુક્ષુએ તે શુભ સંકલ્પો કેવી રીતે કરવા તે શ્રીશુક્લયજુર્વેદના ચોત્રીશમા અધ્યાયની નીચેની છ કંડિકાઓ-માં ( મંત્રોમાં ) જણાવેલ છે:—

યજ્ઞાગ્રતો દૂરમુદેતિ દૈવન્તદું સુમસ્ય તથૈવૈતિ । દૂરહ્ન-  
મં જ્યોતિષાં જ્યોતિરેક્ષન્તન્મે મનઃ શિવસંકલ્પમસ્તુ ॥ ૧ ॥

૮૪ પોતાના મનને કલ્યાણકારી સંકલ્પવાળું કરવાની લાવના

જે [મન] જાગૃત થયેલા [પુરુષ]ના [નેત્રાદિકથી] દૂરદેશમાં વિચરનારું છે, [અને જે મન સંયમશીલ પુરુષને] આત્માનુભવ કરાવનારું [છે,] વળી જે સૂતેલા [પુરુષ]ને [વિક્ષોદી બ્યાં ગયું હોય ત્યાંથી પાછું વળી] તેમાંજ ( પોતાના કારણમાંજ ) લીન થાય છે. [જે] દૂર ગતિ કરવાના સ્વભાવવાળું [ ને જ્ઞાનેન્દ્રિયોરૂપ ] પ્રકાશકોનું મુખ્ય પ્રકાશસ્વરૂપ છે તે મારું મન શુભસંકલ્પયુક્ત થાઓ. ૧

येन कर्मण्यपसौ मनीषिणौ यज्ञे कृण्वन्ति त्रिदशेषु धीराः ।

यदपूर्वं यज्ञमन्तः प्रजानां तन्मे मनः शिवसङ्कल्पमस्तु ॥ २ ॥

કર્મનિષ્ઠ, પ્રશસ્તઅંતઃકરણવાળા ને યજ્ઞવિધિ જાણવામાં બુદ્ધિમાન [ પુરુષો ] જે [મન] વડે [ શાસ્ત્રવિહિત ] કર્માનુષ્ઠાન કરે છે. [વળી] જે [ જ્ઞાનેન્દ્રિયોમાં ] મુખ્ય-પૂજ્ય-[ થઈ ] પ્રાણીઓના હૃદયમાં [ સ્થિતિ કરે છે ] તે મારું મન શુભસંકલ્પયુક્ત થાઓ. ૨

यत्प्रज्ञानमुत चेतो धृतिश्च यज्ज्योतिरन्तरमृतं प्रजामु ।

यस्मान्न कृते किंच न कर्म क्रियते तन्मे मनः शिवसङ्कल्प-  
मस्तु ॥ ३ ॥

જે [ મન જ્ઞાનેન્દ્રિયોની અપેક્ષાએ ] વિશેષજ્ઞાનવાળું [છે,] તથા [ જે પદાર્થોને ] જણાવનારું, ધૈર્યશુણવાળું તથા અવિનાશી [જેવું [છે. ] જે મનુષ્યોની અંતર વાસ કરતું છતું [ બહારના વિષયોનું જ્ઞાનેન્દ્રિયોદ્વારા ] પ્રકાશક [છે.] જેના અસહભાવમાં [ મનુષ્યોવડે ] કોઈ પણ ક્રિયા કરી શકાતી નથી તે મારું મન શુભસંકલ્પયુક્ત થાઓ. ૩

येनेदं भूतं भुवनं भविष्यत्परिगृहीतममृतं सर्वम् । येन

यज्ञस्तायते सप्तहोता तन्मे मनः शिवसङ्कल्पमस्तु ॥ ४ ॥

[ મુક્તિપર્યંત ] રહેનારા જે[મન]વડે ભૂત, વર્તમાન અને ભવિષ્યકાલની આ સર્વ [ વસ્તુઓ ત્રિકાલજ્ઞ યોગીઓને ] સર્વવકારે જ્ઞાત [ છે. વળી ] જે[મન]વડે સાત હોતાવાળો [ અગ્નિષ્ઠોમ ] યજ્ઞ કરાય છે તે મારું મન શુભસંકલ્પયુક્ત થાઓ. ૪

**यस्मिन्नृचः सामयजूंषि यस्मिन्प्रतिष्ठिता रथनाभावि-  
वाराः । यस्मिंश्चित्सर्वमोतस्मजानां तन्मे मनः शिवसंकल्प-  
मस्तु ॥ ५ ॥**

જે[મન]વિષે રથચક્રના મધ્યમાં સ્થિત આરાની પેડે ઋચાઓ, સામો [ અને ] જેમાં યજુષાઓ [ સ્થિત છે, ને ] પટમાં સ્થિત તન્તુસમુદાયની પેડે જ્ઞોતું સર્વ જ્ઞાન જે[મન]માં પરાવાયેલું છે તે મારું મન શુભસંકલ્પયુક્ત થાઓ. ૫

**सुषारथिरश्वानिव यन्मनुष्यान्नेनीयतेऽभीशुभिर्वाजिन इव ।  
दृत्प्रतिष्ठं यद्गजिरं जविष्ठं तन्मे मनः शिवसंकल्पमस्तु ॥ ६ ॥**

જેમ ચતુર સારથિ [ રથના ] અશ્વોને [ પોતાની ઇચ્છાપ્રમાણે ] ચલાવે છે, [ તથા ] લગામવડે [ ઇચ્છિત સ્થલે તેમને રોકે છે, તેમ ] જે [મન] મનુષ્યોને [ પોતાની ઇચ્છાપ્રમાણે વિષયોતરફ ] લઈ જાય છે, [ અને સ્વેચ્છાએ તે તે પ્રાણિપદાર્થોનો વિયોગ કરાવે છે. વળી ] જે હૃદયમાં સ્થિતિ કરનારું, જરારહિત [ અને ] અત્યંત વેગવાળું છે તે મારું મન શુભસંકલ્પયુક્ત ( કલ્યાણકારી વિચારવાળું ) થાઓ. ૬

ૐ

## અક્ષનિષ્ઠ મહારાજ શ્રીનથુરામશર્મા-કૃત પુસ્તકો

પુસ્તકનું નામ	રૂ. આ. પૈ.
૧ શ્રીઉપનિષદો. ( ઇશોપનિષદથી કેવલ્યોપનિષદસુધીની બાર ઉપનિષદો તથા માંડૂક્યોપનિષદઉપરની ભગવાન ગૌડપાદની કારિકા મૂલ તથા ગુજરાતીટીકા અને ૧૦૬ ઉપનિષદોનો ગુજરાતીમાં સાર. ) ત્રીજી આવૃત્તિ. ... ..	૬—૪—૦
૨ વેદાંતદર્શન. પાકાપુંદાનું. ... ..	૩—૮—૦
વેદાંતદર્શન. કાચાપુંદાનું. ... ..	૩—૦—૦
૩ શ્રીમદ્ભગવદ્ગીતા. પદચ્છેદ, અન્વય, પદાર્થ ને રહસ્યદીપિકાટીકાસહિત. વિસ્તૃત પ્રસ્તાવનાસાથે. પાંચમી આવૃત્તિ. ... ..	૪—૮—૦
૪ પાતંજલયોગદર્શન, પદબોધિનીનામની સંસ્કૃતભાષાની તથા રહસ્યદીપિકાનામની ગુજરાતીભાષાની વિસ્તારવાળી ટીકાસહિત. ચોથી આવૃત્તિ. ...	૨—૧૦—૦
૫ સાંખ્યપ્રવચન, સંસ્કૃત ને ગુજરાતી ટીકાસહિત....	૧—૦—૦
૬ યોગકૌસ્તુભ. ચોથી આવૃત્તિ. ... ..	૧—૮—૦
૭ પરમપદબોધિની. ચોથી આવૃત્તિ. ... ..	૦—૧૪—૦
૮ સંધ્યાનો વેદાંતાનુસાર વિચાર. ... ..	૦—૧—૦
૯ નાથસ્વરોદય. ચોથી આવૃત્તિ. ... ..	૦—૩—૦
૧૦ જિલડી વાણીનું સ્પષ્ટીકરણ. ત્રીજી આવૃત્તિ. ...	૦—૧—૬
૧૧ મનુષ્યમિત્ર. ત્રીજી આવૃત્તિ. ... ..	૦—૫—૬
૧૨ સ્વાભાવિકધર્મ. ત્રીજી આવૃત્તિ. ... ..	૦—૩—૦



૧૩ સુબોધકલ્પલતા. બીજી આવૃત્તિ. ... ..	૦—૬—૦
૧૪ સદુપદેશદિવાકર પ્રથમ કિરણ. બીજી આવૃત્તિ. ... ..	૦—૧૨—૦
૧૫ સદુપદેશદિવાકર દ્વિતીય કિરણ. ... ..	૦—૧૨—૦
૧૬ સદુપદેશદિવાકર તૃતીય કિરણ. ... ..	૦—૧૨—૦
૧૭ સદુપદેશદિવાકર ચતુર્થ કિરણ. ... ..	૧—૨—૦
૧૮ ઉપદેશગ્રંથાવલિના અંક ૧ થી ૧૦ ....	૦—૭—૬
૧૯ ઉપદેશગ્રંથાવલિના અંક ૧૧ થી ૨૫. બીજી આવૃત્તિ...	૦—૮—૦
૨૦ ઉપદેશગ્રંથાવલિના અંક ૨૬ થી ૩૫... ..	૦—૮—૦
૨૧ અંતર્યામીના આદેશો, દિવ્યપ્રભા ટીકાસાથે. ... ..	૦—૬—૦
૨૨ યોગપ્રભાકર. ત્રીજી આવૃત્તિ. ... ..	૦—૪—૦
૨૩ પ્રશ્નોત્તરરૂપે વિવિધ ઉપદેશ. ત્રીજી આવૃત્તિ. ... ..	૦—૫—૬
૨૪ ગીતાદિપંચરત્ન સટીક. બીજી આવૃત્તિ. ... ..	૧—૮—૦
૨૫ રાસપંચાખ્યાયી, ભક્તિપક્ષની તથા જ્ઞાનપક્ષની વિસ્તૃત ટીકાસહિત. ... ..	૦—૫—૬
૨૬ પ્રણવપટ્ટ. ચોથી આવૃત્તિ. ... ..	૦—૩—૦
૨૭ પ્રણવવિસ્તારપટ્ટ. બીજી આવૃત્તિ. ... ..	૦—૨—૦
૨૮ નાથકાવ્ય પ્રથમ ભાગ. ... ..	૦—૫—૦
૨૯ સદુપદેશમાલા પ્રથમ ભાગ... ..	૦—૩—૬
૩૦ પત્રકલ્પમંજરી. ... ..	૦—૩—૦
૩૧ વિનોદમાલા. ... ..	૦—૫—૦
૩૨ દુરાચારગિરિવજ્ર. બીજી આવૃત્તિ. ... ..	૦—૪—૬
૩૩ મહામંત્રમાલિકા ... ..	૦—૩—૦
૩૪ સુવિચારચંદ્રિકા. બીજી આવૃત્તિ. ... ..	૦—૫—૦
૩૫ રુદ્રસૂક્ત, પુરુષસૂક્ત ને હિંસા વાસ્ત્વાદિ સાર્થ સવિવેચન. બીજી આવૃત્તિ. ... ..	૦—૪—૬

૩૬ સનાતનવર્ષનું નિરૂપણ. ... ..	૦—૧—૬
૩૭ ઉપદેશગ્રંથાવલિનાઅંક ૩૬ થી ૫૮ પહેલી આવૃત્તિ...	૧—૨—૦
૩૮ શ્રીનાથકાવ્ય દ્વિતીય ભાગ. ... ..	૦—૧૪—૦
૩૯ શ્રીશંકરાચાર્યનાં અષ્ટાદશ રત્નો સતીક. ... ..	૧—૮—૦
૪૦ શ્રીસૂક્ત સતીક. ... ..	૦—૦—૯
૪૧ શ્રીયજુર્વેદીય આદ્નિકપ્રકાશ. ... ..	૦—૮—૦
૪૨ ભક્તિસુધા. ... ..	૦—૦—૬
૪૩ વૈરાગ્યસુધાકર. ... ..	૦—૧—૬
૪૪ પરમસુખી થવાના ઉપાય ... ..	૧—૦—૦
૪૫ આશૌચવિવેક. ... ..	૦—૧—૦
૪૬ વિવેકભાસ્કર પ્રથમસ્ક્રિમ. ... ..	૦—૯—૦

વિનામૂલ્યે મળતા પુસ્તકો અહીં દર્શાવ્યાં નથી.

અન્ય સંજ્ઞાઓનાં રચેલા પુસ્તકો.

શિષ્યનું સદ્ગુરુપ્રત્યે કર્તવ્ય. ... ..	૦—૫—૦
પાંચ રત્નો. ... ..	૦—૫—૦
સદ્ગુરુદેશકપદ્યો. ... ..	૦—૧—૬
શ્રીનાથકીર્તનાવલિ. ... ..	૦—૨—૬
શ્રીનાથસંકીર્તન. ... ..	૦—૩—૦
શ્રીનાથસદ્ગુરુસ્તોત્રાણિ. ... ..	૦—૦—૬
શ્રીકર્તવ્યબોધ. ... ..	૦—૮—૦
શ્રીનાથગુરુસ્તવન. ... ..	૦—૧—૦
વિધવા સ્ત્રીઓનું નિત્યકર્મ. ... ..	૦—૧—૦
જ્ઞાનદર્પણનો મોટો નકશો. ... ..	૧—૬—૦
સ્ત્રીઓનું આદ્નિકપ્રકાશ. ... ..	૦—૫—૦
સદ્ગુરુપૂજનપદ્ધતિ. ... ..	૦—૧—૬

ઉપર લખેલાં સર્વ પુસ્તકો નીચે લખેલે સ્થલેથી રોકડા દ્રવ્યથી  
વા વેલ્યુપેએઅલ ખૂડપાકીટથી મળી શકશે. ડાકખર્ચ જૂઠું સમજવું.  
ત્રિભુવન વિહારી દ્વે. વ્યવસ્થાપક, આનંદાશ્રમ.  
ખીલખા-કાઠિયાવાડ.

## अहनिष्ठ महाराज श्रीनथुरामशर्मा-कृत पुस्तके।

उपनिषद्. ३।. १-४-० वेदांतदर्शन. पाक पुढानुं. ३।. ३-८-०  
 काया पुढानुं. ३।. ३-०-० सांख्यप्रवचन संस्कृत तथा गुजराती टीका-  
 साथे. ३।. १-०-० योगकौस्तुभ. ३।. १-८-० आतंजलयोगदर्शन.  
 ३।. २-१०-० परमपदभोधिनी. ३।. ०-१४-० संध्यानो वेदांतानुसार  
 विचार. ३।. ०-१-० नाथस्वरोदय. ३।. ०-३-० जलटी वाणीनुं  
 स्पष्टीकरण. ३।. ०-१-६ मनुष्यमित्र. ३।. ०-५-० स्वाभाविकधर्म.  
 ३।. ०-३-० सुभोधकल्पलता. ३।. ०-५-० सद्गुपदेशद्विवाकर प्रथम  
 किरण. ३।. ०-१२-० सद्गुपदेशद्विवाकर द्वितीय किरण. ३।. ०-१२-०  
 सद्गुपदेशद्विवाकर तृतीय किरण. ३।. ०-१२-० सद्गुपदेशद्विवाकर  
 चतुर्थ किरण. ३।. १-२-० उपदेशग्रंथावलिना अंक १ थी १०  
 ३।. ०-७-६ उपदेशग्रंथावलिना अंक ११ थी २५ ३।. ०-८-०  
 उपदेशग्रंथावलिना अंक २६ थी ३५ ३।. ०-८-० उपदेशग्रंथावलिना अंक  
 ३६ थी ५८ ३।. १-२-० योगप्रभाकर. ३।. ०-४-० प्रभोत्तररूपे विविध  
 उपदेश. ३।. ०-५-६ गीतादि पंचरत्न सटीक. ३।. १-८-० रासंप्रया-  
 ध्यायी भक्तिपक्षनी तथा ज्ञानपक्षनी विस्तृत टीकासहित. ३।. ०-५-६  
 प्रणवपट. ३।. ०-३-० प्रणवविस्तारपट. ३।. ०-२-० नाथकाव्य.  
 ३।. ०-५-० नाथकाव्य भाग . जे. ३।. ०-१४-० सद्गुपदेशमाला  
 प्रथम भाग. ३।. ०-३-६ पत्रकल्पमंजरी. ३।. ०-३-० विनोदमाला.  
 ३।. ०-५-० दुराचारगिरिवज्र. ३।. ०-४-६ रुद्रसूक्त पुरुषसूक्त ने  
 मीशा वास्यादि सटीक. ३।. ०-४-६ श्रीसूक्त सटीक. ३।. ०-०-८ वैराग्य-  
 सुधाकर. ३।. ०-१-६ भक्तिसुधा. ३।. ०-०-६ श्रीयन्तुर्वेदीय आह्निक-  
 प्रकाश. ३।. ०-८-० श्रीसनातनधर्मनुं निरूपण. ३।. ०-१-६ सुविचार-  
 यंत्रिका. ३।. ०-५-० महाभक्तमालिका. ३।. ०-३-० श्रीशंकराचार्यनां  
 अष्टादश रत्नो सटीक. ३।. १-८-० विवेकभास्कर प्रथमरश्मि. ३।. ०-६-०  
 अज्ञानानी प्राप्तिनां वीथ साधनो. ३. ०-६-० आशीयविबेक. ३. ०-१-०  
 उपरनां पुस्तके भगवानुं ठेकाळुं:-व्यवस्थापक, आनंदाश्रम, भीलभा.

